




డా॥ పి. రామూర్తి శతజయంతి

# కాలిక్వోకం

సెప్టెంబర్ 2007

మాసపత్రిక

వెల: రూ.5



123 ఉన్నదం

## దేశ ప్రయోజనాలకి గొడ్డలిపెట్టు



హైదరాబాద్ లో విధ్వంసం



# అమరజీవి కా॥ పి.రామమూర్తి

కామ్రేడ్ పి.రామమూర్తి దేశవ్యాపిత శ్రామిక జనావళికి కామ్రేడ్ పి.ఆర్.గా సుపరిచితులు. సిఐటీయూ వ్యవస్థాపక ప్రధానకార్యదర్శి. తమిళనాడులో మట్టి న భారత కార్మికవర్గ ముద్దుబిడ్డ. 1908 సెప్టెంబర్ 20న తంజావూర్ జిల్లాలోని వెప్పత్తూర్ గ్రామంలో జన్మించారు. తంజావూర్ తమిళనాడు ధాన్యాగారమేకాక, వ్యవసాయ కార్మికుల మరియు చిన్నరైతుల పోరాటాలకు చారిత్రక ప్రసిద్ధిగాంచిన జిల్లా. ఆయా పోరాటాలకు తన సహాధ్యాయులతో కూడి కామ్రేడ్ పి.ఆర్. సారథ్యం వహించారు.



వాతావరణం రాజకీయ కార్యక్రమాల్లో చురుకుగా పాల్గొనే అవకాశాన్నిచ్చింది. సైమన్ కమిటీ బనారస్ హిందూ యూనివర్సిటీ సందర్శనకు వచ్చినపుడు “సైమన్ కమిటీ తిరిగిపో” అనే ఉద్యమంలో చురుకుగా పాల్గొని చురుకైన కార్యకర్తగా గుర్తింపుపొందారు. 1930లో విదేశీ వస్త్ర దహనంలో పాల్గొన్నందుకు ఫతేకర్ సెంట్రల్ జైల్లో 6 నెలల శిక్షతో కారాగారవాస జీవితం ప్రారంభమైనది. జీవితాంతం ఎన్నో నందర్బాలో జైలు జీవితం గడిపారు.

చిన్నతనంలోనే తండ్రి మరణించి నందున అన్నగారి ఉద్యోగం రీత్యా 1918 నుండి చెన్నపట్నం ట్రిప్లికేన్లో నివసించారు. దగ్గరలోని మెరినాబీచ్ ఆనాడు ఎన్నో రాజకీయ కార్యక్రమాలు జరిగిన ప్రదేశం.

అలహాబాద్, వారణాసి విద్యాభ్యాస కాలాల్లో ఎంతోమంది జాతీయోద్యమ నాయకులతో కామ్రేడ్ పి.ఆర్.కు పరిచయమేర్పడింది. 1930లో జైలు నుండి విడుదలై చెన్నై వచ్చాక యువకులను “యూత్ లీగ్”లో సభ్యులుగా చేర్పించారు. అంటరానితనానికి వ్యతిరేకంగా దళితులను సమీకరించి హరిజన సేవా సంఘాన్ని ఒక సంవత్సరం పైగా నిర్వహించారు.

అది స్వాతంత్రోద్యమకాలం, జలియన్ వాలాబాగ్ మారణహోమం, విదేశీవస్తు బహిష్కరణల వేడి ఆ బాలుడ్ని తాకింది. ఆ కుర్రవాడు ఖాదీబట్టలు కావాలని భీష్మించుకూర్చుని సాధించాడు. ఆజ్ఞోల్లంఘన, విద్యాలయాల బహిష్కరణ ఆ చిన్నిప్రాయంలోనే ఆకర్షించాయి. తమిళ, సంస్కృత, ఆంగ్లభాషల్లో పరిచయమున్నం దున జాతీయోద్యమాన్ని ఆకళింపు చేసుకున్నాడు. పర్యవసానంగా 13 సం॥ల వయసులోనే అలహాబాద్లోని “నేషనల్ స్కూల్”లో చేరాడు. ఈ పాఠశాలను జాతీయోద్యమంలో భాగంగా టండన్, జవహర్ లాల్ నెహ్రూలు ప్రారంభించారు. ఇంట్లో చెప్పకుండా అలహాబాద్ కు టికెట్ లేని ప్రయాణం చేశాడు. జాతీయోద్యమ ప్రభావం అంతటిది. “నేషనల్ స్కూల్” యాజమాన్యం బాలునిగాధ విని పాఠశాలలో చేర్చుకున్నారు. రెండు సంవత్సరాలు అక్కడే విద్యనభ్యసించి నాయకుల సలహా మేరకు తిరిగి చెన్నై చేరుకుని 1926 వరకూ హైస్కూలు విద్య కొనసాగించారు.

చెన్నైలో పార్లసారథి గుడి వుంది. ఆ పరిసర ప్రాంతాల్లో వున్న దళితులు చెప్పులు తయారు చేసేవారు. ఆ దళితులంతా వైష్ణవ మతస్తులని, ఆలయ ధర్మకర్తలను ఎన్నుకునే హక్కు కల్పించాలని పోరాటం నడిపి దళితులకు హక్కు కల్పించడం ఒక చారిత్రక ఘటన. ఆ సంద్భంలో దళితులను సమీకరించి, వారిచేత వైష్ణవ శ్లోకాలు వల్లె వేయించి, వారు వైష్ణవులని వాదించారు. కొద్దిమంది న్యాయవాదుల సహకారంతో కేసు వాదించి విజయం సాధించారు. అసమానత, విచక్షణ, అణచివేతలు విశృంఖలంగా కొనసాగిన తన చిన్ననాటి నుండి వాటికి వ్యతిరేకంగా పోరాటం తుదిశ్వాస వరకూ కొనసాగించారు. వైష్ణవ దేవాలయంలో జరిపిన పోరాటం ఆనాడు దేశవ్యాప్తంగా గుర్తింపుపొందింది. గాంధీజీ ఆ పోరాటాన్ని అభినందిస్తూ లేఖ వ్రాశారు.

మద్రాసు ప్రెసిడెన్సీ కాలేజీ ఇంటర్మీడియట్ లో చేరిన కొద్దిరోజులకే బ్రిటిష్ ప్రిన్సిపల్ తో తగవుపడి బనారస్ హిందూ యూనివర్సిటీకి చేరుకున్నారు. అక్కడి

1930 తదనంతరం కా॥పి.ఆర్. స్వాతంత్ర పోరాట ఉద్యమాల్లో పూర్తిగా నిమగ్నమై తన కార్యదక్షత నిరూపించుకొన్నారు. స్వాతంత్రోద్యమ వివిధ పార్శ్వాల్లో సంబంధం కలిగివున్నారు. 1934లో ఈయనకు మార్క్సిస్టు

(కొనసాగింపు బ్యాక్ ఇష్యూలో....)



సెప్టెంబర్ - 2007

# కౌన్సిల్

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 21 సంఖ్య 09

విడి ప్రతి వెల : రూ. 5

సం॥ చందా : రూ. 50

## విషయ సూచిక

సంపాదకీయం	1
కవర్ స్టోరీ- 23 ఒప్పందం గొడ్డలిపెట్టు-3-5	
డాక్టర్...డాక్టర్...	6
అసంఘటితరంగం జాతీయ కమిషన్	7
ఉద్యమ వార్తలు	8-12
ఇంజనీరింగ్... జీవుజాతా	13
బాలలోకం- చిరు కలహాలు	14
ఇంటా-బయటా	15
ఆగస్టు 8 నమ్మే	16-17
ఆర్టీసీ కార్మికుల నిరాహారదీక్ష	18
బాల కార్మికులు	19
కథ- ఇనునూరు సోమక్క	20-21
ఐస్ క్రీం ప్రియులారా!	22
బీడి కార్మికుల ఉద్యమం	23
తమిళనాడు సంక్షేమ పథకాలు	24
గ్రామసేవకుల ఐక్యత	25
తస్లిమాపై దాడి	26
చమురుకోసం యుద్ధం	27
తెలుగుభాష-ఉపాధి	28
అసంఘటిత సమరం	29
మంచి చిత్రాల శ్యామ్ బెనగల్	30
కవిత	31
ముంతమషాకా	32

### మేనేజర్

### కౌన్సిల్

ఇ.నం.1-7-139/44, ఎన్.వి.జి.స్మారక కేంద్రం,  
ఎస్.ఆర్.కె.నగర్, రిపబ్లికన్, జమిన్ స్టేషన్ పూర్వ,  
ముప్పిరాజుపేట, హైదరాబాద్-20.  
ఫోన్: 27812474 ఫ్యాక్స్: 27810128

### ఎడిటోరియల్ బోర్డు

ఎడిటర్: పి.రోజా

సభ్యులు: పర్వ సత్యనారాయణ, వై.సిద్ధయ్య,  
ఎస్.వీరయ్య, ఆర్.సుధాభాస్కర్, సత్యభాస్కర్,  
ఆర్.ఎస్.మూర్తి, పి.లజయ్ కుమార్

### మేనేజరియల్ బోర్డు

మేనేజర్: వై.సిద్ధయ్య

సభ్యులు: పర్వ సత్యనారాయణ,  
ఎస్.పుణ్యవతి, వెంకట్, ఆర్.ఎస్.మూర్తి.

## సంపాదకీయం

## పంజావిసిలిన ఉగ్రవాదం

ఉగ్రవాదుల రాక్షసత్వానికి రాజధాని మరోసారి రక్తసిక్తమయింది. మక్కామసీదుపై దాడి జరిగిన 100రోజుల్లోనే జరిగిన వరుసబాంబు పేలుళ్ళలో 40మంది ప్రాణాలు కోల్పోయారు. ఉగ్రవాదులపై ప్రభుత్వ ఉదాసీన వైఖరి వలనే ఇంతదారుణం జరిగింది.

దక్షిణాదిలో విధ్వంసకాండ సృష్టించటానికి ఉగ్రవాదులు సిద్ధమయ్యారని, ఆంధ్రప్రదేశ్, కర్నాటక, తమిళనాడులతోపాటు 10 రాష్ట్రాలలో ఉగ్రవాద దాడులు జరిగేందుకు అవకాశాలున్నాయని, కేంద్ర నిఘా విభాగాలు ముందే చెప్పాయి. 80 ఉగ్రవాద విభాగాలు దక్షిణాదిలో మోహరించాయని కూడా నిఘా సంస్థల నివేదికలు తెలుపుతున్నాయి.

మక్కామసీదులో బాంబుపేల్చి 11మందిని పొట్టన పెట్టుకున్నప్పుడు కూడా ప్రభుత్వం మేలుకోలేదు. ఈ పేలుళ్ళకు ముందే నగరంలో బాంబుపేలుళ్లు జరగవచ్చని కేంద్ర నిఘా విభాగం నుండి సమాచారం అందినట్లుగా తెలుస్తున్నది. అయినా ప్రభుత్వం తన యంత్రాంగాన్ని అప్రమత్తం చేయలేదంటే ప్రజలకు రక్షణ కల్పించటంలో ప్రభుత్వం బాధ్యతాయుతంగా వ్యవహరించలేదని అర్థమవుతున్నది.

పారిశ్రామికవేత్తల సమావేశంలో 'మోస్ట్ హ్యాపెనింగ్ సిటీ'గా చెప్పుకొని, పెట్టుబడులు ఎక్కువగా రావాలని పదేపదే చెప్పే ప్రభుత్వం అంతరంగిక భద్రతను మర్చిపోయింది. ప్రభుత్వ నిర్లక్ష్య ధోరణి శాంతిభద్రతల పరిరక్షణకోసం నియమించబడ్డ కౌంటర్ ఇంటిలిజెన్స్, టాస్క్ ఫోర్స్, సిఐడి, తదితర నిఘా విభాగాలకు ఆవహించింది.

ఉగ్రవాదులు కంటే ప్రజానాయకులే ఈ ప్రభుత్వానికి శత్రువులుగా కనిపిస్తున్నారు. ప్రజా సమస్యలపై పోరాడుతున్న వారిపైన, వారి నాయకత్వంపైన మారణాయుధాలతో దాడులు చేయించేందుకు పథకాలు వేయిస్తూ, ప్రజలభద్రత పట్ల నిర్లక్ష్యం ప్రదర్శిస్తున్నది.

ముంబయి పేలుళ్ల తరువాత జన నష్టమే ఉగ్రవాదుల లక్ష్యంగా రూఢి అయింది. జనసమూహం ఎక్కువగా ఉండే లుంబినీపార్కు, సెక్రటేరియట్ వంటి చోట ప్రభుత్వం గట్టి భద్రత ఏర్పాటు చేయాలి. కాని దీనికి భిన్నంగా ప్రభుత్వ ఆధ్వర్యంలో నడిచే పార్కులవద్ద భద్రత వ్యవహారాలను ప్రైవేటు సంస్థలకు అప్పజెపుతున్నది. ప్రస్తుతం లుంబినీ పార్కు భద్రత ప్రైవేటు సిబ్బందికి అప్పజెప్పింది.


ఈ ఘటన తరువాత గోకుల్ చాట్ వద్ద ప్రజలే స్వచ్ఛందంగా రోడ్డు మీద వెళ్తున్న బస్సులను ఆపి ఆర్టీసీ సిబ్బందితో కలిసి క్షతగాత్రులను ఆస్పత్రికి తరలించారు. వారి మానవతా సేవలకు అభినందనలు. క్షతగాత్రులకు సరైన వైద్యంతోపాటు ఆర్థికసహాయాన్ని అందించాలి. శాశ్వత అంగవైకల్యం కలిగిన వారికి, మృతుల కుటుంబాలకు జీవనోపాధిని కల్పించాలి.

ఇప్పుడైనా ప్రభుత్వం ఉదాసీన వైఖరిని విడనాడి ప్రజల భద్రతపైన, అంతరంగిక భద్రతపైన శ్రద్ధ పెట్టాలి. భవిష్యత్లో ఇటువంటి సంఘటనలు పునరావృతం కాకుండా అప్రమత్తంగా ఉండాలి. దోషులను కనిపెట్టి పట్టుకొని కఠినంగా శిక్షించాలి.

ఈ మారణకాండలో మరణించిన వారికి నివాళులు అర్పిస్తూ వారి కుటుంబాలకు, గాయపడిన వారికి సానుభూతిని తెలుపుతున్నాము. రాష్ట్ర ప్రజలందరూ శాంతికపోతాలను ఎగరవేస్తూ ఇటువంటి దాడులను ఖండిస్తున్నాం.


...






సాహిత్యం

వివిధ  
పత్రికల  
సౌజన్యంతో





# 123 ఒప్పందం దేశప్రయోజనాలకి గొడ్డలిపెట్టు



పడ్తుంది, పడ్తుంది అనుకున్న పిడుగు ఆగస్టు 17న పడనే పడింది. 123 ఒప్పందంతో ముందుకు సాగదలిస్తే ప్రభుత్వ మనుగడకు తాము భరోసా ఇవ్వలేమని ప్రధానికి కుండబద్దలు కొట్టినట్లు చెప్పారు వామపక్ష నాయకులు. తాముగా ఈ ప్రభుత్వాన్ని హత్య చేయదల్చలేదని, వారు ఆత్మహత్య చేసుకోదలిస్తే అది వారిష్టమని తేల్చి చెప్పారు.

ఆరోజు నుండి మీడియా కథనాలు, టీవి ఛానల్స్ లో ముఖ్యంగా సి.ఎన్.ఎన్.-ఐ.బి.ఎన్ (అమెరికన్ ఛానల్), ఎన్డి-టీవి వంటి ఇంగ్లీషు ఛానల్స్, టైమ్స్ ఆఫ్ ఇండియా, టెలిగ్రాఫ్, హిందూస్థాన్ టైమ్స్ వంటి గుత్తపెట్టుబడిదారుల గుప్పిట్లోని పత్రికలు, వారి మానసపుత్రికలు వామపక్షాలపై ముఖ్యంగా సిపిఎం పై వికృత వ్యాఖ్యానాలు గుప్పిస్తున్నాయి. కాకి బావ పాట పాడితే దాని నోట్లోని ముక్క తనకి దఖలు పడ్తుందని కాచుక్కాచున్న బిజెపి అధినాయకులు నానా హైరాణ పడిపోతున్నారు. ఆలస్యం అయ్యేకొద్దీ అసహనంతో చిందులేస్తున్నారు.

బహుశా మన దేశంలో ఏ అంతర్జాతీయ ఒప్పందం జరిగినపుడూ ఇంత చర్చ జరగలేదన్నది అతిశయోక్తి కాదు. అణుఒప్పందాలు, పరమాణు ఒప్పందాల సంగతి మనకెందుకనుకుంటున్నారేమో! కార్మిక, ఉద్యోగ మిత్రులారా! ఇది మనల్ని దెబ్బతీస్తుంది సుమా!! మరి చదవండి.

**భారత ఆర్థిక వ్యవస్థను గుల్ల చేసే ఒప్పందం ఇది.**

ఈ 123 ఒప్పందం అణుఇంధనానికి సంబంధించిననుకుంటే మనం పప్పులో కాలేసినట్లే. భారతదేశం ఒక న్యూక్లియార్ శక్తిగా నిలవాలంటే ఈ ఒప్పందం అమలు కావల్సిందేనని కొందరు వాదిస్తున్నారు. ఇది తప్పు. మరో విషయమేమంటే ఇదే “మొత్తం” కాదు, ఇది మొత్తంలో ఒక “భాగం” మాత్రమే! ఈ విషయం గుర్తించని వారు గందరగోళపడటమో, అమెరికా మోచేతి నీళ్ళు త్రాగే మీడియా విశ్లేషకుల ప్రభావంలో పడటమో జరుగుతుంది.



2005 జూలైలో మన ప్రధాని అమెరికా వెళ్ళినపుడు దీనికి అంకురార్పణ జరిగింది. 2006 మార్చిలో జార్జిబుష్ మన దేశ పర్యటన సందర్భంగా కొన్ని ఒప్పందాలు జరిగాయి. అవే నేటి ఒప్పందానికి (123) దారితీసాయని మరువకూడదు. భారతదేశాన్ని ముగ్గులోకి లాగ గలిగింది అమెరికా. దీనికి పునాది పడింది ఎన్టీయే పాలనలో. జన్వంతసింగ్ - స్ట్రాబ్టాల్బోట్ చర్చలు 8 దఫాలు జరిగాయి. ఈ వ్యూహాత్మక భాగస్వామ్యానికి పునాది పడింది ఆ చర్చల్లోనే. 1999లో భారత సైనికాధికారులకు అమెరికా శిక్షణ ఇచ్చే “ఇంటర్నేషనల్ మిలటరీ ఎక్స్‌జెన్సి ట్రైనింగ్ ప్రోగ్రామ్” (ఐఎంఇటి) పేరిట ఒప్పందం చేసుకుంది బిజెపి. క్లింటన్, మాడిలీన్ ఆల్బైట్ల అత్యంత ప్రీతిపాత్రమైన “ప్రజాస్వామ్య దేశాల కూటమి” (కమ్యూనిటీ ఆఫ్ డెమోక్రసీస్)లో భారతదేశం భాగస్వామి అయ్యింది. అదే బాటలో పయనిస్తూ యుపిఎ సర్కార్ బుష్ ప్రభుత్వం ప్రారంభించిన “ప్రపంచ ప్రజాస్వామ్య చొరవ” (గ్లోబల్ డెమోక్రసీ ఇనిషియేటివ్)లో భాగస్వామి అవుతున్నట్లు 2005లో ప్రకటించింది. 2006లో బుష్ మన దేశానికి వచ్చిన సందర్భంగా (“ఇంటర్నేషనల్ సెంటర్ ఫర్ డెమోక్రటిక్ ట్రాన్సిషన్”) ప్రజాస్వామ్య పరివర్తనకు అంతర్జాతీయ కేంద్రంకు మన దేశం కోటి డాలర్ల సహాయం ప్రకటించింది. దీని పనేంటో తెలుసా? క్యూబా, ఉత్తర కొరియా, ఇరాక్, వెనిజులా వంటి దేశాల్లోని ప్రభుత్వాలను కూల్చడానికి ఈ నిధిని ఏర్పాటు చేశారు. దీన్నే అమెరికా పాలకులు (“రెజిమ్ ఛేంజి”) ప్రభుత్వ మార్పు కోసం నిధి అంటున్నారు.

మన దేశం ఇప్పటివరకు అవలంబిస్తూ వచ్చిన స్వతంత్ర విదేశాంగ విధానం, అలీనోద్యమ సాంప్రదాయాలు మట్టికొట్టుకుపోతున్నాయి. ఏ కనీస ఉమ్మడి కార్యక్రమం పై ఆధారపడి ఈ యుపిఎకి వామపక్షాలు మద్దతు ఇస్తున్నాయో దానికి భిన్నంగా సాగుతున్నది ఈ భాగోతం.

2006 బుష్, మన్మోహన్‌సింగ్‌ల ఉమ్మడి ప్రకటనలోని మరో కీలక అంశం “భారత అమెరికాల సి.ఇ.ఓ.ల వేదిక” ఏర్పాటు. ఇది అమెరికా పెట్టుబడికి తలుపులు తెరవడానికే. దీన్నో ముఖ్యమైనవి భారతదేశ ప్రైవేటు బ్యాంకులను అమెరికన్ బ్యాంకులు స్వంతం చేసుకుంటాయి, ఇన్సూరెన్స్ రంగంలోకి విదేశీ ప్రత్యక్ష పెట్టుబడి 49% అనుమతించాలి, చిల్లర వ్యాపారంలోకి విదేశీ పెట్టుబడిని అనుమతించాలి, విద్యుత్, రోడ్లు, మొదలయిన మౌలిక రంగ పరిశ్రమల్లోకి అమెరికన్ పెట్టుబడిని అనుమతించాలి వంటి ప్రతిపాదనలన్నీ దాన్నో ఉన్నాయి.

ఇంతకుముందే చెప్పినట్లు వీటన్నిటి పర్యవసానమే “అణు ఒప్పందం”. ఈ నేపథ్యాన్ని తప్పనిసరిగా అర్థం చేసుకోవాలి.

### 123 ఒప్పందం - కథా కమామీషు

రెండు సంవత్సరాల చర్చల ఫలితమే ఒప్పందం.

ఈ అణుఒప్పందం మంచి చెడ్డల గురించి మన పార్లమెంటులో 2006 ఆగస్టులో ప్రధాని విస్తృత ప్రకటన చేశారు. డిసెంబర్‌లో అమెరికా ప్రభుత్వం “హైడ్ చట్టం” తెచ్చింది. మన పార్లమెంటుకు ప్రధాని ఇచ్చిన హామీలన్నీ హైడ్ చట్టంతో గాలికి పోయాయి.

అమెరికా వారు వారి దేశానికి వర్తించే చట్టమేదో చేసుకుంటే ఈ వామపక్షాలకెందుకు గొడవ? అని ప్రశ్నించే వారు లేకపోలేదు. ఇరు దేశాల్లోని స్థానిక చట్టాల పరిధికి లోబడే అణు ఒప్పందం అమలౌతుందని హైడ్ చట్టంలో ఉంది.

మనకే చట్టమూ లేదు. అమెరికా వారికి హైడ్ చట్టం ఉంది. అంటే అదే సుప్రీం అన్న మాట! భారత విదేశాంగ విధానం గురించి, అది అమెరికాకు అనుగుణంగా ఉందో లేదో, ఇరాన్ వంటి దేశాలతో సంబంధాలు నెరపుతుందో లేదో వంటి అంశాలపై ప్రతి సంవత్సరం అమెరికా అధ్యక్షుడు వారి పార్లమెంటుకు నివేదిక సమర్పించాలట! (సెక్షన్ 104 జి(2), ఇ, ఐ) ఇప్పటివరకు మన దేశం ఆమోదం తెలుపని “అమెరికా క్షిపణి అదుపు విధానం” వంటి వాటికి (చచ్చినట్లు) ఆమోదం తెలుపాలి. (104 సి.ఇ.ఎఫ్) భారతదేశం అణు పరీక్షలు జరిపితే ఒప్పందాన్ని రద్దు చేసే హక్కు అమెరికాకు దఖలు పరిచింది ఈ హైడ్ చట్టం. ఈ విషయాన్నే ఇటీవల ఒక అమెరికా అధికారి నిర్మోహమాటంగా చెప్పాడు. 123 ఒప్పందం కేవలం అణు సామగ్రి సరఫరా గురించి అణు వ్యవహారాలలో సహకారం గురించి మాత్రమే చెప్తుంది. హైడ్ చట్టం అంతకన్నా విస్తృతమైంది. మన దేశం అమెరికా విధానాలను బలపరచకపోయినా దాన్ని రద్దు చేసే అధికారం ఈ చట్టం వల్ల అమెరికా స్వంతం అవుతుంది.

విశ్వవ్యాపిత అణు నిరాయుధీకరణకు ఇప్పటివరకు మన దేశం కట్టుబడి వుంది. దాన్ని త్రోసి పుచ్చటమే ఈ 123 ఒప్పందం లక్ష్యం. అమెరికా నేతృత్వంలోని అసమాన అణు ప్రపంచంలో భారతదేశానికీ వాటా దొరికినా ఇప్పటివరకు అలీన కూటమిలో మన దేశానికున్న గౌరవం మంటకలుస్తుంది. అమెరికా ఉపగ్రహ దేశంగా మనం దిగజారే స్థితి ఉంది. ఈ ఒప్పందం వల్ల మన దేశంతో యుద్ధ విమానాలు, హెలికాప్టర్లు, ఇతర ఆయుధాలు వంటివి రూ.42,000 కోట్ల వ్యాపారం చేస్తుంది అమెరికా. ఇది వారికొచ్చే తక్షణ లాభం.

ఏయే కారణాలతో అమెరికా ఈ ఒప్పందాన్ని రద్దు చేయొచ్చో స్పష్టంగా పేర్కొన్న ఒప్పందం భారతదేశానికున్న హక్కులపై మాత్రం అస్పష్టంగానే ముగిసింది.

ఈ ఒప్పందం వల్ల మన దేశానికి జరిగే నష్టం అపారం. ప్రపంచ ధోరియం నిక్షేపాల్లో 70శాతం మన దేశంలోనే వున్నాయి. ధోరియంను ప్లటోనియంగా మార్చి ఆ తర్వాత యురేనియంగా మార్చవచ్చు. ఆ రకంగా భారత అవసరాలకు (ముఖ్యంగా విద్యుత్ అవసరాలకు) శాశ్వత పరిష్కారం దొరుకుతుంది. కాని ఈ ఒప్పందం ధోరియం





వినియోగాన్ని భవిష్యత్లో మనకు అసాధ్యం చేస్తుంది. భారత దేశానికి అణుసామర్థ్యం వున్న దేశంగా గుర్తింపు వస్తుందని చంకలు గుద్దుకుంటున్న పాలకులు అమెరికా ఏ క్షణంలో ఈ ఒప్పందాన్ని రద్దు చేసినా దాని వద్ద నుండి కొన్న 8,00,00,00,000 డాలర్ల (అంటే×40/-) రియాక్టర్లను, ఇతర సామాగ్రిని, అప్పటివరకు కొన్న ఇంధనాన్ని అణాపైసలతో సహా వాపసు ఇవ్వాలన్న విషయాన్ని దాస్తున్నారు.

ఈ ఒప్పందం తర్వాతి దశ ఐ.ఎ.ఇ.ఎ. (ఇంటర్నేషనల్ అటామిక్ ఎనర్జీ ఏజెన్సీ)లో చర్చ, ఆ తర్వాత అణుసరఫరా బృందం (ఎన్ఎస్జి)తో చర్చ జరపాలి. ఈ రెంటిని ఆపాలనే నేడు వామపక్షాలు డిమాండు చేస్తున్నది. కాని ప్రభుత్వం మాత్రం “తాంబూలాలు ఇచ్చేశాం తన్నుకు చావండ”న్నట్లు ప్రవర్తిస్తున్నది. ప్రపంచ యురేనియం నిక్షేపాల్లో 40శాతం వున్న ఆఫ్రేలియా మాత్రం ఇప్పటికే బెదిరింపు ధోరణిలో మాట్లాడుతున్నది.

ఈ సందర్భంగా అటు ప్రభుత్వ నేతలు, ఇటు మీడియాలోని వారి తాబేదార్లు చేస్తున్న ప్రచార యుద్ధం కూడా పరిశీలిద్దాం.

మన దేశం ప్రపంచ శక్తిగా ఎదగాలంటే ఇతోధికంగా విద్యుత్ అవసరం ఉందట! దాన్నో ఎవరికీ సందేహం ఉండాల్సిన పని లేదు కదా! అయితే గత 59సం॥లుగా ఏనాడూ పాడని పాట ఈ 60వ సం॥లో లంకించుకున్నారు మన పాలకులు. అణు విద్యుత్ తయారీకి 123 ఒప్పందం బ్రహ్మాండంగా ఉపయోగపడుతుందట! దూడ మేత కోసం తాటి చెట్టు ఎక్కుతారా ఎవరైనా? ఈ కుంటిసాకులెందుకు మన్మోహన్ జీ!

దేశంలో ఉత్పత్తి అవుతున్న విద్యుత్లో 3% మాత్రమే అణు విద్యుత్. దీన్ని 10శాతం చేయడానికి ఈ ఒప్పందం ఉపయోగపడుతుందట. జలవిద్యుత్ అత్యంత చౌకైనది. అణు విద్యుత్ అత్యంత ఖరీదైనది. మన దేశంలో


ఇంకా ఉపయోగంలోకి తేలేని జలవిద్యుత్ 50వేల మె.వా. ఉంటుందని నేషనల్ హైడ్రల్ పవర్ కార్పొరేషన్ పేర్కొంది. నేపాల్లో మరో 83వేల మె.వా. ఉంటుందట! ఆ దేశంలో అదనంగా ఉత్పత్తి చేసే విద్యుత్ను వారు వాడుకోలేరు. ఇప్పటికే అక్కడ్నించి మన దేశంలోకి ట్రాన్స్మిషన్ లైన్లు ఉన్నాయి. పైగా ఇటీవల ఉత్తర భారతదేశంలో కనీవిని ఎరుగని రీతిలో వచ్చిన వరదలు నేపాల్ నుండి వస్తున్న నదుల వల్లే! అక్కడ డ్యామ్లు నిర్మిస్తే వరదలు తగ్గుతాయి. విద్యుత్ ఉత్పత్తి జరుగుతుంది. మొత్తం మన దేశం, నేపాల్ కలిపి 1,13,000 మె.వా. విద్యుత్ అందుబాటులోకి వస్తుంది. అంటే చైనాలోని త్రిగోర్జెస్ ప్రాజెక్టు కంటే ఎక్కువన్న మాట! ఈ అవకాశాన్ని ప్రభుత్వం ఎప్పుడైనా ఆలోచించిందా?

2 సం॥ కష్టపడి మన్మోహన్సింగ్ ఈ ఒప్పందం చేస్తే ఇది కాదంటే ఆయన పరువేంగాను?! అని అడుగుతున్నారు కొందరు! 3,4 సంవత్సరాలు సిటిబిటి (కాంప్రిహెన్సివ్ టెస్ట్ బ్యాన్ ట్రీటీ) పై చర్చలు చేసి ప్రపంచ దేశాల్లో 170 దేశాల్ని ఒప్పించాడు గతంలో క్లింటన్. 130 దేశాలు ఒప్పందంపై సంతకాలు చేశాయి. తీరా దాన్ని అమెరికన్ సెనేట్ తిరస్కరించింది. వీరు చెప్పే లెక్కన క్లింటన్ ఏ బావిలోనో దూకి ఆత్మహత్య చేసుకోనుండాలి. అలా జరిగిందా? మరి మన ప్రధాని వ్యక్తిగత ప్రతిష్ట ఎందుకు దెబ్బతింటుంది? ఇది వ్యక్తిగత సమస్య కాదు. దేశ వనరుల రక్షణకు సంబంధించి, దేశ స్వావలంబనకు సంబంధించిన సమస్య ఇది.

విస్తృత దేశ ప్రయోజనాలను దృష్టిలో పెట్టుకుని వామపక్షాలు చేస్తున్న డిమాండు సరైనది. సహేతుకమైంది. ఈ ఒప్పందాన్ని అమలు చేయొద్దని, దీనిపై పార్లమెంటులో కూలంకషంగా చర్చ జరగాలన్న డిమాండు కూడా కరెక్ట్ కదా!

- ఆర్.సుధాభాస్కర్





**మూర్తి** వయసు నలభై సంవత్సరాలు. ఆరు నెలల నుంచి నడుంనొప్పితో బాధ పడుతున్నాడు. నడుం నొప్పి ఎడంకాలుకూ పాకింది. దీంతో తిమ్మిర్లు మొదలయ్యాయి. మొదటి మూడు నెలలు మందులు, ఫిజియోథెరపీతో చికిత్స చేయించుకున్నాడు. అయినా తగ్గలేదు. డాక్టర్ సలహామేరకు ఎంఆర్ఐ స్కానింగ్ చేయించుకుంటే వెన్నుపూస వద్ద ఉన్న ఎల్4, ఎల్5 డిస్కోలు అరిగాయని తేలింది. ఇంటర్ పైనస్ స్పేసర్ శస్త్రచికిత్స చేయించుకున్నాడు. రెండురోజుల్లో డిశ్చార్జి అయ్యి సోంత పనిలో నిమగ్నమయ్యాడు.

నడుంలోని ఎముకల మధ్య మెత్తని పదార్థాన్ని డిస్కో అంటారు. ఇది నడుంలో షాక్ అబ్జార్బర్గా పనిచేస్తుంది. నడిచినా, పరుగెత్తినా నడుం ఎముకల మధ్య రాపిడి జరగకుండా నిలవరిస్తుంది. నడుం నొప్పి లేకుండా చేస్తుంది. ఈ డిస్కోలో 90 శాతం దాక నీళ్ళు ఉంటాయి. డిస్కో అరిగిపోయినప్పుడు నీటి శాతం తగ్గుతుంది. డిస్కో అరగడానికి కచ్చితమైన కారణం లేదు. సాధారణంగా 30 ఏళ్ల వయసు నుంచి డిస్కో అరిగిపోయే అవకాశం ఉంది. అకస్మాత్తుగా నడుం ఒంపుతిరగడం, నడుం పట్టేయడం, రోడ్డు ప్రమాదాల్లో వెన్నుపూసకు గాయాలవ్వడం, ధూమపానం డిస్కో అరిగిపోవడానికి కొన్ని కారణాలు.

డిస్కోలు అరిగిపోవడం వల్ల (డిస్కో డీజనరేటివ్ డిసీజెస్) నడుం నొప్పి మొదలవుతుంది. డిస్కో ముందు భాగం కన్నా వెనక భాగం ఎక్కువగా అరుగుతుంది. ఇలా అరగడం వల్ల వెన్నుపూసలోని నరాలపై ఒత్తిడి పెరుగుతుంది. దీంతో కాళ్ల నొప్పులు, తిమ్మిర్లు మంట, మొద్దుబారడం జరుగుతాయి. ఇలాంటి నొప్పులను మొదట

మందులు, ఫిజియోథెరపీతో 70నుంచి 80శాతం తగ్గించొచ్చు. మందులు, ఫిజియోథెరపీతో తగ్గకుంటే శస్త్రచికిత్స చేయాలి. డిస్కో అరుగుదలకు రెండు రకాల శస్త్రచికిత్సలు అందుబాటులో ఉన్నాయి. ఫ్యూషన్ శస్త్ర చికిత్స, ఇంటర్ పైనస్ స్పేసర్.

**ఫ్యూషన్ శస్త్ర చికిత్స:** ఇందులో అరిగిన డిస్కోపైనా, కిందా వెన్నుపూసలో స్క్రూను వేసి డిస్కో కదలకుండా చేస్తారు. దీంతో నడుం నొప్పి తగ్గుతుంది. అయితే స్క్రూవేసిన పైనా, కిందా డిస్కోలపై ఒత్తిడి పెరిగి, డిస్కోలు అరిగే అవకాశం ఉంది. భవిష్యత్తులో నడుం నొప్పి వచ్చే అవకాశం ఉంటుంది. ఇది ఓపెన్ సర్జరీ. కోలుకోవడానికి కొంత సమయం పడుతుంది.

**ఇంటర్ పైనస్ స్పేసర్:** ఫ్యూషన్ శస్త్ర చికిత్సలోని లోపాలను సవరిస్తూ ఇంటర్ పైనస్ స్పేసర్ శస్త్ర చికిత్స అందుబాటులోకి వచ్చింది. మన వెన్నుపూసల వెనక పైనల్ ప్రాసెస్లు ఉంటాయి. అరిగిన డిస్కో వెనక భాగాన ఉండే పైనల్ ప్రాసెస్ల మధ్య స్పేసర్ను అమరుస్తారు. సిలికాన్తో తయారు చేసిన దీనిపై పాలిస్టర్ కోటింగ్ ఉంటుంది. ఈ స్పేసర్ మృదువుగా ఉంటుంది. మూసుకుపోయిన డిస్కో ద్వారం తెరుచుకుంటుంది. డిస్కోలోని మార్పులను సరిచేయడానికి ఇది ఉపకరిస్తుంది. దీనిపక్కనున్న డిస్కోపై ఒత్తిడి పడదు. భవిష్యత్తులో డిస్కో అరిగిపోయే సమస్యలు తలెత్తవు. హాస్పిటల్లో ఎక్కువ రోజులు ఉండాల్సిన అవసరం లేదు. రెండు రోజుల్లో ఇంటికి వెళ్లిపోవచ్చు.

- డా॥జి.పి.వి.సుబ్బయ్య  
కన్సల్టెంట్ సైన్ సర్జన్



# అసంఘటితరంగంపై జాతీయ కమిషన్

కేంద్రప్రభుత్వం అసంఘటితరంగ కార్మికుల సమస్యలపై జాతీయ కమిషన్ ను నియమించింది. కమిషన్ అధ్యయనంలో ఆ కార్మికుల దయనీయ పరిస్థితి బయటపడింది.

1. అసంఘటితరంగం- నిర్వచనం : వ్యక్తులు లేదా గృహస్థుల యాజమాన్యంతో వుండి రిజిస్టరు కాని ప్రైవేటు యూనిట్లు ఈ రంగంలో వుంటాయి. వీటిలో 10మంది కంటే తక్కువ పని చేస్తారు. ఇవి యజమాని లేదా భాగస్వామ్య పద్ధతిలో వుంటాయి. సరుకులు మరియు సర్వీసుల ఉత్పత్తి, అమ్మకాలను చేపడతాయి. (స్వయం ఉపాధి కూడా ఈ నిర్వచనం కిందే వుంది)

2. అసంఘటిత కార్మికులు- నిర్వచనం : ఇంట్లో లేదా అసంఘటితరంగంలో పని చేసే కార్మికులు అసంఘటిత కార్మికులు. సాంఘికభద్రతా ప్రయోజనాలు పొందుతున్న రెగ్యులర్ కార్మికులను ఈ నిర్వచనం నుండి మినహాయించాలి. తమ యజమానుల వద్ద నుండి ఉపాధి గ్యారంటీ మరియు సాంఘిక భద్రతా ప్రయోజనాలు పొందని సంఘటితరంగ కార్మికులను అసంఘటిత కార్మికుల జాబితాలో కలపాలి.

3. అసంఘటితకార్మికుల సంఖ్య (జనవరి 2005 నాటికి): మొత్తం కార్మికులు- 45కోట్లు 70లక్షలు. దీనిలో అసంఘటిత కార్మికులు- 39కోట్లు 50లక్షలు. (86శాతం)

అసంఘటిత కార్మికులలో :

వ్యవసాయ కార్మికులు : 25కోట్లు 30లక్షలు

వ్యవసాయేతర కార్మికులు : 14కోట్లు 20లక్షలు

4. సంఘటితరంగం అసంఘటితరంగంగా మారిపోవటం:

సంఘటితరంగంలో ఉపాధి 85 లక్షలు పెరిగింది. ఇదేకాలంలో సంఘటితరంగంలో అసంఘటిత కార్మికుల సంఖ్య 86 లక్షలు పెరిగింది. కార్మికుల సంఖ్య అంటే సంఘటిత రంగంలో పెరిగిన ఉపాధి అంతా ఉద్యోగభద్రత, సాంఘిక భద్రత లేనిదే! సంఘటిత రంగం అసంఘటితరంగంగా మారటాన్ని ఇది నిరూపిస్తుంది.

5. పేదరికానికి మారుపేరు అసంఘటితరంగం : స్వాతంత్ర్యం తరువాత పేదరికం తగ్గుతూ వస్తున్నదని ప్రభుత్వ లెక్కలు చెబుతున్నాయి. ● కానీ 2004-2005లో దేశ జనాభాలో 77శాతం మంది (83కోట్లు 60లక్షలు) తలసరి ఆదాయం రోజుకి 20 రూ.ల లోపే. అంటే అధికారిక దారిద్ర్యరేఖ దగ్గర వచ్చే ఆదాయం కంటే రెండు రెట్లు తక్కువ వస్తున్నది. వీరిలో 79శాతం మంది అసంఘటిత కార్మికులు. 88శాతం మంది హరిజన గిరిజనులు, 80శాతం మంది వెనుకబడిన వర్గాలు, 84శాతం మంది ముస్లింలు వున్నారు.

6. భూమికి, చదువుకి మరియు పనికి మధ్య వున్న లింకు:

● ఉన్న ఆస్తులకీ, చదువుకీ- దొరికే పనికి లింకు వుంది.

● అన్నీ ఉన్న వారికి ఎక్కువ జీతాలు వచ్చే ఉద్యోగాలు వస్తాయి.

● సంఘటిత కార్మికుల కంటే అసంఘటిత కార్మికులు సరాసరిన 3 సంవత్సరాల తక్కువ విద్యను పొందారు. ● చదువులేని కార్మికులకు సంఘటిత రంగంలోని మంచి ఉద్యోగాలు దొరకవు. భూమి, చదువు లేని వారు క్యాజువల్ లేబరుగా వున్నారు.

● అసంఘటితరంగంలోని గిరిజన కార్మికులు అతితక్కువ సరాసరిన 2 సంవత్సరాల 8నెలలు మాత్రమే స్కూలుకు వెళ్ళారు. ముస్లింలలోని వెనుకబడిన తరగతులు, హిందూ దళితులు, ఇతర ముస్లింలు, హిందూమతంలోని వెనుకబడిన వర్గాలది కూడా అదే పరిస్థితి. హిందువులలోని అగ్రకూలాల పరిస్థితి చదువులో మంచిగానే వుంది. ● దళితులు, గిరిజనులలో అత్యధికులు కూలీలు కాగా, ముస్లింలలో అత్యధికులు స్వయం ఉపాధిలో వున్నారు.

● క్యాజువల్ లేబరులో పేదరికం అత్యధికంగా వుంది. సామాజిక గ్రూపులుగా చూసుకుంటే దళిత, గిరిజన హిందువులు, ముస్లిం ఓబిసిలలో పేదరికం ఎక్కువ.

7. వేతనాలు : పట్టణ ప్రాంతాల్లో- 45శాతం పురుష కార్మికులు, 83శాతం మంది మహిళా కార్మికులు రోజుకి రూ.66 కంటే తక్కువ వేతనం పొందుతున్నారు. గ్రామీణ ప్రాంతాల్లో : 85శాతం కార్మికులు రూ.66ల కంటే తక్కువ వేతనం పొందుతున్నారు.

8. స్వయం ఉపాధి : స్వయం ఉపాధిలో వున్న వారిలో 37శాతం మంది స్థిరాస్తుల విలువ 5వేల రూపాయలు మాత్రమే. ● గ్రామీణ ప్రాంతాల్లో 47శాతం, పట్టణ ప్రాంతాల్లో 29శాతం మంది రోజుకి 66రూ.ల కంటే తక్కువ ఆదాయం పొందుతున్నారు.

9. మహిళా కార్మికులు: తక్కువ సామాజిక స్థితి, తక్కువ చదువు ఉన్న మహిళలు వివక్షతకు గురవుతున్నారు. ● స్వయం ఉపాధిలో వున్న 82శాతం మంది గ్రామీణ మహిళలకి, 72శాతం మంది పట్టణ మహిళలకి కనీసవేతనం కంటే తక్కువ ఆదాయం వస్తున్నది. ● రెగ్యులర్ వర్కర్లుగా వున్న మహిళలలో 54శాతం మంది ఇంటి పనివారుగా ఉన్నారు.

10. సుప్రీంకోర్టు తీర్పు : చట్ట ప్రకారం కనీసవేతనాలు పొందని కార్మికులందరినీ కట్టుబానిసలు (బాండెడ్ లేబరు)గా పరిగణించాలి.

11. రాజ్యాంగం ఏమి చెబుతున్నది? ఆర్టికల్ 39,42: న్యాయమైన మరియు మానవీయతతో కూడిన పని పరిస్థితులను కల్పించటం లక్ష్యంగా వుండాలి. ● ఆర్టికల్ 43: కనీసవేతనాలు కల్పించటమేకాదు. పరిశుభ్రమయిన జీవితాన్ని గ్యారంటీ చేసేందుకు అవసరమయిన పని పరిస్థితులు కల్పించే దిశగా రాజ్యం కృషి చేయాలి. ● ఆర్టికల్ 21: జీవించే హక్కు ● ఆర్టికల్ 19(జి) : వ్యాపారం చేసుకునే హక్కు

సేకరణ పి.అజయ్ కుమార్

(కమిషన్ ప్రధాన సిఫార్సులు- వచ్చే సంచికలో)



# ఉద్యమ వార్తలు

తెనాలిలో ఆగస్టు 8 అసంఘటితుల సమ్మె



తెనాలి పట్టణంలో 400మందికిపైగా కార్మికులతో ప్రదర్శన జరిగింది. తహసిల్దార్ ఆఫీసు ముందు ధర్నా, ఇండ్లస్థలాల దరఖాస్తులను తహసిల్దార్ కు ఇవ్వటం జరిగింది. ఆగస్టు 8 నాడు అఖిల భారత అసంఘటితరంగ కార్మికుల సమ్మెను జయప్రదం చేయుటకు 6-8-07న సైకిల్ యాత్ర నిర్వహించారు. ఈ సందర్భంగా సిఐటియు డివిజన్ అధ్యక్షులు పొన్నం శ్రీనివాస్, కార్యదర్శి ఎస్.సుబ్రహ్మణ్యం, డాల్ మిల్ నాయకులు పి.రామారావు, మంతినాయకరావు, భనికా నాయకులు టి.వెంకటేశ్వరరావు, శంకర్, లక్ష్మణ రావు, ఎస్.కె.జానీ, జంపాల సుబ్బారావు, నన్నె మల్లారెడ్డి, చిన్నా నాగమల్లేశ్వరరావు, తదితరులు పాల్గొన్నారు.

విజయవాడలో అసంఘటితుల సమ్మె



అసంఘటితరంగ కార్మికుల సమ్మెను జయప్రదం చేయాలని కోరుతూ సిఐటియు నగర కమిటీ ఆధ్వర్యంలో 3-8-07న సదస్సు జరిగింది. స్థానిక హనుమంతరాయ గ్రంథాలయంలో జరిగిన సదస్సుకు సిఐటియు నగర అధ్యక్షులు ఆర్.అజయ్ కుమార్ అధ్యక్షత వహించారు. సిఐటియు జిల్లా కార్యదర్శి డి.వి.కృష్ణ ప్రధాన వక్తగా పాల్గొని ప్రసంగించారు.

సదస్సులో సిఐటియు నగర ఉపాధ్యక్షులు టి.సుబ్బారెడ్డి, హోటల్ & బేకరీ వర్కర్స్ యూనియన్ నగర నాయకులు పి.కృష్ణ మూర్తి, షాప్ ఎంప్లాయిస్ యూనియన్ నాయకులు ఎం.సోబ్బయ్య, రిక్షావర్కర్స్ యూనియన్ నాయకులు వి.గురుమూర్తి, ముఠా వర్కర్స్ యూనియన్ నాయకులు ఎం.సీతారాములు ప్రసంగించారు.

## హనుమాన్ జంక్షన్ లో వెయ్యిమందితో ప్రదర్శన

అసంఘటితరంగ కార్మికుల సమస్యలను పరిష్కరించాలని డిమాండ్ చేస్తూ సిఐటియు బాపులపాడు మండల కమిటీ ఆధ్వర్యంలో హనుమాన్ జంక్షన్ లో వెయ్యిమంది వరకు భవన నిర్మాణ కార్మికులు, పార్కింగ్, మార్కెట్ యార్డు హమాలీ, బజారు ముఠా హమాలీ, ఇసుకముఠా కార్మికులు, వ్యవసాయ కార్మికులు ప్రదర్శనలో పాల్గొన్నారు. ప్రధానంగా ఇళ్ళస్థలాలు, పక్కాగృహాలు, ఇఎస్ఐ, పిఎఫ్ వంటి సౌకర్యాలు అమలు జరపాలని నినదిస్తూ హనుమాన్ జంక్షన్ ప్రధాన రహదారుల్లో కార్మికులు భారీ ప్రదర్శన నిర్వహించారు. ప్రదర్శనగా వెళ్ళి బాపులపాడు తహసిల్దార్ కార్యాలయంలో సమస్యలతోకూడిన వినతిపత్రాన్ని సమర్పించారు.

అనంతరం కార్మికులను ఉద్దేశించి సిఐటియు జిల్లా నాయకులు పాత్రుడు ప్రసంగించారు. ఈ కార్యక్రమానికి సిఐటియు బాపులపాడు మండల కార్యదర్శి నల్లి ఆంజనేయులు, భవన నిర్మాణ కార్మిక సంఘం అధ్యక్షుడు ఎం.శ్రీహరిబాబు, పార్కింగ్ ముఠా నాయకులు కె.నాగరాజు, బజారు ముఠా నాయకులు వై.రాంబాబు, వ్యవసాయ కార్మిక సంఘం నాయకులు చిటికెల రామారావు, ఇసుక ముఠా కార్మిక నాయకులు నరసింహారావు, మార్కెట్ యార్డు ముఠా కార్మిక నాయకులు శ్రీనివాసరావు, వీరవల్లి భవననిర్మాణ కార్మిక సంఘం నాయకులు బాజి, చిట్టిబొమ్మ కొండలరావు, తదితరులు నాయకత్వం వహించారు.



## హైదరాబాద్ లో దిప్తిబొమ్మ దగ్గం



ఆగస్టు 8 సమై సందర్భంగా కేంద్రప్రభుత్వ దిప్తిబొమ్మ దగ్గం చేశారు. ఈ కార్యక్రమంలో ముషీరాబాద్ జోన్ ఉపాధ్యక్షులు పి.వెంకటేశ్, ముషీరాబాద్ డివిజన్ అధ్యక్షులు రసూల్, డివిజన్ కార్యదర్శి చందర్లు పాల్గొన్నారు.

## వెలిగండ్లలో సమై



ఆగస్టు 8 దేశవ్యాపిత సమైలో వెలిగండ్ల మండలం జిల్లా నాయకులు, అంగన్వాడీ వర్కర్స్ & హెల్పర్స్ యూనియన్ నాయకులు టి.శివనాగేంద్రం పాల్గొన్నారు.

## రాజమండ్రిలో అసంఘటితరంగ కార్మికుల సమై

అసంఘటితరంగ కార్మికుల దేశవ్యాపిత సమై సందర్భంగా రాజమండ్రిలో ఆంధ్రప్రదేశ్ పేపర్ మిల్స్ స్టాఫ్ & వర్కర్స్ యూనియన్ ఆధ్వర్యంగా జనరల్ బాడీ సమావేశం పోలీస్ వెంకటేశ్వరరావు అధ్యక్షతన జరిగింది. ఈ సమావేశంలో ఎల్ఐసి యూనియన్ నాయకులు కె.ఎస్.మూర్తి, బిబి నాయుడు, యు.రాము యూనియన్ కార్యదర్శి మాట్లాడారు. ఈ సమావేశంలో 300 మంది కార్మికులు, వివిధ యూనియన్ల నాయకులు హాజరయ్యారు.

## కాకినాడ రూరల్ లో ఆగస్టు 8 సమై



ఆగస్టు 8 అసంఘటిత కార్మికుల జాతీయ సమై కాకినాడ రూరల్ మండలం అంగన్వాడీ వర్కర్స్, మిడ్డెమిల్ వర్కర్స్, విశాఖ మీనిడైరీ కార్మికులు సమైలో పాల్గొన్నారు. ర్యాలీ చేసి తాసిల్దారాఫీసు ముట్టడించారు. అనంతరం తాసిల్దార్ వచ్చి కార్మికుల సమక్షంలో సమస్యలు ప్రభుత్వం దృష్టికి తీసుకెళ్ళతామని హామీనిచ్చారు. ఈ ముట్టడి కార్యక్రమంలో జిల్లా కార్యదర్శి ఎం.వి.రమణ, మిడ్డెమిల్ వర్కర్స్, అంగన్వాడీ వర్కర్స్, పంచాయతీ వర్కర్స్, విశాఖ వర్కర్స్ శోభరాణి, కృపానందం, శ్రీను, రమబాయి, సీతమ్మ, వెంకటేశ్వరరావు తదితరులు పాల్గొన్నారు.

## “అర్బన్ ట్రాన్స్ ఫోర్మ్ - సమస్యలు - పరిష్కారాలు” జాతీయ సెమినార్

“అర్బన్ ట్రాన్స్ ఫోర్మ్ - సమస్యలు - పరిష్కారాలు” అనే అంశంపై అఖిల భారత సెమినార్ ను ఎపిఎస్ ఆర్డీసి స్టాఫ్ & వర్కర్స్ ఫెడరేషన్ హైదరాబాద్ లో నిర్వహించింది. కేంద్ర పట్టణాభివృద్ధి శాఖ సహాయమంత్రి శ్రీ అజయ్ మాకెన్ గారు సెమినార్ ను ప్రారంభించారు. ట్రాన్స్ ఫోర్మ్ టూరిజం పార్లమెంటరీ స్టాండింగ్ కమిటీ చైర్మన్ శ్రీ సీతారం ఏచూరిగారు ముఖ్యఅతిథిగా పాల్గొన్నారు.

ఎఎస్ఆర్ టీయు ఉపాధ్యక్షులు, బెంగుళూరు ఆర్ టీసి ఎండి శ్రీ ఉపేంద్ర త్రిపాఠి ప్రధానోపన్యాసం చేశారు. ఇండియన్ ఇన్ స్టిట్యూట్ ఆఫ్ మేనేజ్ మెంట్, బెంగుళూరు ప్రొఫెసర్ శ్రీ వెంకట రమణయ్య, ఎఐఆర్ టీడబ్ల్యుఎఫ్ ప్రధాన కార్యదర్శి శ్రీ కె.కె.దివాకరన్, ఎఎస్ఆర్ టీయు టెక్నికల్ డైరెక్టర్ శ్రీ శ్రీమాలి, ముంబాయి ఆర్డీసి ఎండి శ్రీ కోబ్రాగడే, త్రిపుర ఆర్ టీసి ఎండి శ్రీ దిలీప్ ఆచార్జీ, ఆర్డీసి ఎంప్లాయిస్ యూనియన్ అధ్యక్షులు ఎం.ఎ.ఖాన్ తదితరులు ప్రసంగించారు. ఆహ్వానసంఘం అధ్యక్షులు శ్రీ సి.సి.రెడ్డి స్వాగతవచనాలు పలికారు.

సెమినార్ లో హాజరుకావడం కోసం రాష్ట్రం నలుమూలల నుండి వేలాదిమంది కార్మికులు, కార్యకర్తలు, నాయకులు హైదరాబాద్ కు కదిలి వచ్చారు. ముందుగా ఎన్ డబ్ల్యుఎఫ్ రాష్ట్ర ఉపాధ్యక్షులు శ్రీ పి.ఎన్.మూర్తి ఆహ్వానితులను వేదికపైకి ఆహ్వానించగా, ప్రచార కార్యదర్శి శ్రీ వి.ఎన్.రావు వందన సమర్పణతో సెమినార్ ముగిసింది.



## దేశాయిబీడీలో పెరిగిన విడిఎ అమలు



బీడీ పరిశ్రమలో పనిచేసే బీడీ కార్మికులకు ఏప్రిల్ నెలలో రాష్ట్ర ప్రభుత్వం పెంచినా కరువుభత్యం (విడిఎ) 3.20పైలు 1-4-07 నుండి బీడీ కార్మికులకు చెల్లించాలి. దేశాయిబీడీ యాజమాన్యం ఇతర కొన్ని బీడీ యాజమాన్యాలు కార్మికులకు ఏప్రిల్ నెల వేతనం ఇచ్చారు, కాని పెరిగిన విడిఎ ఇవ్వలేదు.

యాజమాన్యంకు, జిల్లా లేబర్ అధికారులకు విన్నావించుకున్నా ఫలితం లేదు. బీడీ కార్మికులు 16-7-07న జిల్లా లేబర్ కార్యాలయం ముట్టడించడం, అనంతరం జిల్లా కలెక్టర్ ఆఫీసు ముందు బైరాయించడం జరిగింది.

జిల్లా కలెక్టర్ గారు వెంటనే స్పందించి జిల్లా లేబర్ కమిషనర్ భాగ్యనాయక్ వెంటనే ఈ సమస్యను పరిష్కరించగలరని ఆదేశించారు. జిల్లా లేబర్ కమిషనర్ దేశాయిబీడీ యాజమాన్యంతో చర్చించినందున మూబారక్ నగర్, నందిపేట్, బీంగ్, తొర్లికొండ, ఆర్మూర్, పోతుగల్, మోస్రా, దర్పల్లి, పాల్వంచ, లింగపూర్, దోమకొండ తదితర సెంటర్లలో కార్మికులకు పెరిగిన విడిఎ లభించింది. ఎపి బీడీ & సిగార్ వర్కర్స్ యూనియన్ పోరాట ఫలితంగా ఏప్రిల్, మే నెలలో పెరిగినా విడిఎ కార్మికులకు వచ్చింది.

ఈ కార్యక్రమంలో ఎపి బీడీ & సిగార్ వర్కర్స్ యూనియన్ రాష్ట్ర కన్వీనర్ ఎస్.రమ, జిల్లా నాయకులు పి.సిద్దిరాములు, జిల్లా అధ్యక్షులు దండివెంకట్, జిల్లా కార్యదర్శి పి.సుధాకర్, వై.విజయ లక్ష్మి, ఉపాధ్యక్షులు జె.గంగాధర్, జిల్లా కమిటీ సభ్యులు కె.లింగం తదితరులు పాల్గొని కార్మికులను ఉద్దేశించి మాట్లాడారు. ఈ కార్యక్రమంలో కామారెడ్డి, మాచర్ల, దొనుగొండ, ఎడపల్లి ఆర్మూర్, నిజామాబాద్, ఎడపల్లి తదితర మండలాల బీడీ కార్మికులు పాల్గొన్నారు.

## గుర్తింపుకార్డులు సాధించుకున్న నెల్లూరుజిల్లా బీడీ కార్మికులు

నెల్లూరుజిల్లా ఆత్మకూరు మండలం ఆత్మకూరు గ్రామం లోని అత్యధిక ముస్లిం మహిళలు బీడీ కార్మికులుగా పని చేస్తున్నారు. వీరు బాణం, తులసీ, లేబర్ బీడీల యజమానుల క్రింది పని చేస్తున్నారు. ఇచ్చే ఆకు నాశిరకంగా ఉండి, బీడీలకు సరిపడా పొగాకు లేక, యజమానులు చెప్పినన్ని బీడీలు రాక, శ్రమచేసినా తగిన కూలిరాక బాధపడుతున్నారు. వీరిని సిఐటియు యూనియన్ గా ఏర్పాటు చేసి, పెద్దఎత్తున సభ జరిపి, లేబర్ ఆఫీసర్లను రప్పించగా యజమానులు మాట్లాడుకుని రూ.3లు కూలీ పెంచారు.

అప్పటి నుండి గుర్తింపుకార్డులు కావాలని, అనేకమార్లు జిల్లా లేబర్ అధికారులకు రాతపూర్వకంగా తెలియజేసినారు. ఆత్మకూరు బీడీ కార్మిక సంఘం నాయకులు ఎస్.కె.గుల్జార్ బేగం, ఎస్.కె.అన్వర్ జాన్, ఎస్.కె.రహినుమ, ఎస్.కె.రెహనా బేగంలు కలిసి గ్రీవెన్స్ డేలో కలెక్టరుకు అర్జీ ఇచ్చి ఆందోళనకు సిద్ధపడినందున 6గురు లేబర్ అధికారులు ఆత్మకూరుకు వచ్చారు. 105మందికి లేబర్ అధికారులు దగ్గర ఉండి యజమానుల నుండి గుర్తింపుకార్డులు ఇప్పించారు. బీడీ కార్మికుల పిల్లలకు స్కాలర్ షిప్ అప్లికేషన్లు కూడా ఇచ్చారు.

## 8 గం|| పనిదినం కోరుతూ ఖమ్మంలో ర్యాలీ



ఎఫ్ఎంఆర్ఎఐ పిలుపు మేరకు ఆంధ్రప్రదేశ్ మెడికల్ & సేల్స్ రిప్రజెంటేటివ్స్ ఖమ్మంశాఖ ఆధ్వర్యంలో 8గంటలు పని విధానమును అమలు చేయాలని కోరుతూ ఆగస్టు 13న స్థానిక మయూరి సెంటరు నుండి పెవిలియన్ గ్రౌండ్ వరకు ప్రదర్శన జరిగింది.

ఈ కార్యక్రమంలో సిఐటియు జిల్లా అధ్యక్షులు ఎ.జె.రమేష్, ఎపిఎంఎస్ఆర్యు ఖమ్మంశాఖ అధ్యక్షులు శాబాసు, రమణ, కార్యదర్శి నార్సే వెంకటప్రసాద్, ఉపాధ్యక్షులు కె.నగేష్, కోశాధికారి రామారావు, ఉపకార్యదర్శి వెంకటరెడ్డి తదితరులు పాల్గొన్నారు.





## ఎపి బీడీ & సిగార్ వర్కర్స్ మెదక్ జిల్లా మహాసభ

ఎపి బీడీ & సిగార్ వర్కర్స్ యూనియన్ మెదక్ జిల్లా ప్రధమ మహాసభలు ఆగస్టు 12న రామాయంపేట పట్టణంలో జరిగింది. ఈ మహాసభలకు 8 మండలాల నుండి ప్రతినిధులు పాల్గొన్నారు. అనంతరం జిల్లా నూతన కార్యవర్గాన్ని మహాసభ ఏకగ్రీవంగా ఎన్నుకుంది. ఈ మహాసభకు సంఘం రాష్ట్ర కన్వీనర్ ఎస్.రమ హాజరయ్యారు.

## అంగన్ వాడీ ప్రాజెక్టు మహాసభ

ప్రకాశం జిల్లా వెలిగండ్ల ప్రాజెక్టు అంగన్ వాడీ వర్కర్స్ & హోల్టర్స్ యూనియన్ మహాసభ స్థానిక సిఐటియు నాయకులు ఆర్.మాలకొండయ్య అధ్యక్షతన జరిగింది. యూనియన్ జిల్లా సహాయ కార్యదర్శి టి.శివనాగేంద్రం ముఖ్యఅతిథిగా పాల్గొన్నారు.

ఎంపికైన నూతన కమిటీ: అధ్యక్షురాలు-బి.రాధ, ఉపాధ్యక్షులు- క్రిష్ణవేణి, కార్యదర్శి- ముక్కు మహాలక్ష్మి, సహాయ కార్యదర్శి- వై.బాలకోటయ్య, కోశాధికారి-ఎస్.కె.రఘుయా, కమిటీ సభ్యులు- సుధారాణి, రాధ.


## మహారాష్ట్ర, యు.పి.

## విద్యుత్ ఉద్యోగుల పోరాటానికి

## యుఇఇయు మద్దతు



## జిల్లా విస్తృత సమావేశం



కర్నూలు జిల్లా సిఐటియు ఆఫీసులో 19-8-07న వాలంటరీ హెల్త్ వర్కర్స్ జిల్లా విస్తృత సమావేశం ఎస్.ఉమ అధ్యక్షతన జరిగింది. ఈ సమావేశానికి యూనియన్ రాష్ట్ర కన్వీనర్ కె.ధనలక్ష్మి ముఖ్యఅతిథిగా పాల్గొని ప్రసంగించారు. పెండింగ్ లో వున్న 8 నెలల పారితోషికాన్ని వెంటనే కార్యకర్తలకు చెల్లించాలని, టి.ఎ., డి.ఎ.లు ఇవ్వాలని, వేతనం నిర్ణయించి అమలు చేయాలని డిమాండ్ చేశారు. చేసిన పనికి పూర్తి పారితోషికం చెల్లించాలని ప్రభుత్వం ప్రకటించినా కర్నూలు జిల్లాలో నెలకు రూ.350 మించి ఇవ్వటం లేదని, పూర్తి పారితోషికాన్ని నేరుగా కార్యకర్తలకు చెల్లించని పక్షంలో పెద్దఎత్తున పోరాటం చేపడతామని ప్రభుత్వాన్ని హెచ్చరించారు. రంబాబీ, అరుణ, అనిత, భాగ్యమ్మ, సుజాత, ప్రమీల తదితరులు నాయకత్వం వహించారు.

24-8-07న ఒంగోలు ఎన్ఇ కార్యాలయం వద్ద యునైటెడ్ ఎలక్ట్రిసిటీ ఎంప్లాయిస్ యూనియన్ ఆధ్వర్యంలో ఎన్.రాఘవరెడ్డి అధ్యక్షతన ధర్నా జరిగింది. మహారాష్ట్రలో విద్యుత్ కంపెనీలలో ప్రాంచైజీ పద్ధతిలో ప్రైవేటీకరణ, ఔట్ సోర్సింగ్ పద్ధతులను నిరసిస్తూ అక్కడి ఉద్యోగులు పోరాడుతున్నారు. ఉత్తరప్రదేశ్ లో "ఆన్వరా-సి" విద్యుత్ ప్లాంటును లాంకో (కొండపల్లి) కంపెనీకి ఇవ్వాలని రాష్ట్ర ప్రభుత్వం నిర్ణయించినది. ఈ పద్ధతికి వ్యతిరేకంగా అక్కడి విద్యుత్ ఉద్యోగులు పోరాడుతున్నారు. పై పోరాటాలు నేషనల్ కో ఆర్డినేషన్ కమిటీ ఆఫ్ ఎలక్ట్రిసిటీ ఎంప్లాయిస్ & ఇంజనీర్స్ ఆధ్వర్యంలో జరుగుతున్నాయి. ఆ పోరాటానికి మద్దతుగా సంఘీభావ ధర్నా జరిగింది. ఈ కార్యక్రమంలో డి.హనుమంతరావు, రీజనల్ కార్యదర్శి జి.వి.రాగయ్య మాట్లాడారు. ఈ కార్యక్రమానికి మార్కాపురం కార్యదర్శి శ్రీరాములు, కనిగిరి డివిజన్ అధ్యక్షుడు ఎం.ప్రసాద్, వై.చంద్రశేఖర్, టి.వి.ఆర్.కె.మూర్తి తదితర నాయకత్వం వహించారు.



## ఆందోళనకు దిగొచ్చిన బీడీ యాజమాన్యం



నిజామాబాద్ శివసాగర్ సాజ్లే వాఙ్మే బీడీ కంపెనీలో పనిచేస్తున్న లారీ, జీపు డ్రైవర్ల సమస్యలు పరిష్కరించాలని జూలై 16, 17 తేదీల్లో రిలేనిరాహారదీక్షలు విజయవంతమయ్యాయి. జిల్లా అసిస్టెంట్ లేబర్ కమిషనర్ భాగ్యనాయక్ గారి చాంబర్ లో కంపెనీ జనరల్ మేనేజర్ చలాన్, ట్రాన్స్ పోర్టు ఇన్ చార్జ్ పాలవినోద్, లక్ష్మీకాంత్, రాజేశ్వర్ చర్చల్లో పాల్గొనగా, పి.సిద్ధిరాములు (జిల్లా నాయకులు బీడీ & సిగార్ వర్కర్స్ యూనియన్), దండివెంకట (జిల్లా అధ్యక్షులు), జిల్లా కార్యదర్శి వై.విజయలక్ష్మి, వై.జనుమత సిఐటియు జిల్లా కోశాధికారి, లింగం జిల్లా కమిటీ సభ్యులు పాల్గొన్నారు.


చర్చల్లో యాజమాన్యం అంగీకరించిన డిమాండ్స్ : (1) నాన్ పిఎఫ్ వారికి వెంటనే గుర్తింపుకార్డులు, పిఎఫ్ సౌకర్యం, అపాయింట్ మెంట్ లెటర్ ఇస్తామని, (2) శివసాగర్ బీడీ కంపెనీలో పనిచేస్తున్న లారీ, జీపు డ్రైవర్ల మహారాష్ట్ర పిఎఫ్ ఎ.పి.కి మార్పుతామని, (3) తేది: 10-8-2007న కంపెనీ యజమానిని రప్పించి జి.ఓ. ప్రకారం వేతనాల విషయం చర్చించి అమలు చేస్తామని ఒప్పందం జరిగింది.

## వరంగల్ లో దడవాయిల నిరసన



వరంగల్ వ్యవసాయ మార్కెట్ కమిటీ పాలకవర్గముచే తాత్కాలిక దడవాయిల నియామకాన్ని పూర్తిగా ఖండిస్తూ శాంతి యుతంగా 13-7-2007న మార్కెట్ లావాదేవీల సమయమందు దడవాయి కార్మికులు నల్లబ్యాడ్జీలు ధరించి మార్కెట్ పాలకవర్గ తీర్మానానికి నిరసన తెలిపినారు.

## వైద్యఆరోగ్యశాఖలో పోస్టులు భర్తీ చేయాలి.



వైద్యఆరోగ్యశాఖలోని కాంట్రాక్టు పారామెడికల్ ఉద్యోగులకు వేతనాలు పెంచాలని, ల్యాబ్ టెక్నిషియన్స్, ఫార్మాసిస్టు, ఆప్టల్జిక్ అసిస్టెంట్స్, హెల్త్ అసిస్టెంట్ మేల్ పోస్టులు భర్తీ చేయాలని కోరుతూ వైద్యఆరోగ్యశాఖమంత్రిగారికి వినతిపత్రం సమర్పించారు. యునైటెడ్ మెడికల్ & హెల్త్ ఎంప్లాయిస్ యూనియన్ రాష్ట్ర కార్యదర్శి భూపాల్, ఉపాధ్యక్షులు ఎం.వెంకటేశ్వర్లు, విస్డమ్ చౌదరి, వి.మోహన్ రెడ్డి తదితరులు పాల్గొన్నారు.

Best Compliments from :



ఎస్.నరేంద్రరావు

హైదరాబాద్



## ఇంజనీరింగ్ శాఖల పరిరక్షణకై సాగిన 82రోజుల జీపు జాతా!

రాష్ట్రంలో ఇంజనీరింగ్ శాఖలను పరిరక్షించాలని కోరుతూ నాగార్జునసాగర్ నుండి జీపు జాతా ప్రారంభమయింది. ప్రియతమ నాయకుడు అమరజీవి లక్ష్మీదాస్ గారి వర్ధింతిరోజు 20-6-07న ఈ జాతా బయలుదేరింది. సిఐటియు నాయకులు కొండ్రగుంట వెంకటేశ్వర్లు వచ్చుజండా ఊపి కార్యక్రమాన్ని ప్రారంభించారు. యూనియన్ రాష్ట్ర నాయకులు వాసిరెడ్డి వీరభద్రం జాతాకు నాయకత్వం వహించారు. ఉద్యోగులు, కార్మికులు, రైతాంగం నిరుద్యోగుల నుండి జాతాకు అద్భుత స్పందన లభించింది.

23జిల్లాల్లో 62రోజులపాటు 13580 కి.మీ. జాతా 300 కేంద్రాలలో పర్యటించింది. సభలు జరిపారు. అదనపు సిబ్బందిని మంజూరు చేయాలనే డిమాండుకు మద్దతుగా రాష్ట్రవ్యాప్తంగా లక్షాయాభైవేల సంతకాలు సేకరించారు. మన సమస్యకు రైతాంగంతో, నిరుద్యోగులతో ఏ విధంగా ముడిపడి ఉన్నది విశ్లేషిస్తూ పత్రికల్లో వార్తలు ప్రచురించడం జరిగింది. ఒకచోట ఒక పోలీసు అధికారి కరపత్రం చదువుకుని ఇంత మంచి సమస్యకు నేను మద్దతు ఇస్తున్నానని అన్నారు. తమ శాఖలో కూడా తగినంత సిబ్బంది లేక 18 గం||లు పైబడి పని చేయాల్సి వస్తుందని తమ బాధ కూడా వెలిబుచ్చారు. మరొక జిల్లాలో ఒక మంత్రిగారు గెస్ట్ హౌస్ లో ఉండగా వారి సెక్యూరిటీ వెంటబెట్టుకుని మనల్ని మంత్రిగారి వద్దకు తీసుకెళ్ళి వివరించడం దానికి మంత్రిగారు స్పందిస్తూ 'మీరు చాలా మంచి సమస్య పరిష్కారానికి కృషి చేస్తున్నారు. నేను మిమ్మల్ని అభినందిస్తున్నాను. నేనే ముఖ్యమంత్రి గారి దృష్టికి ఈ సమస్య తీసుకొని వెళతాను' అని తెలియజేశారు.

ఈ విధంగా ఎన్నో విలువైన అనుభవాలతో ఉత్తేజితంగా సాగిన 'జీపు జాతా' ఆగస్టు 20 తేదీన హైదరాబాద్ లో ముగిసింది. జెఎసి నాయకులు, సిఐటియు అగ్రనాయకులు, ఇతర సంఘాల నాయకులు పాల్గొని ముగింపు కార్యక్రమాన్ని జయప్రదం చేశారు. మూడు సంఘాల రాష్ట్ర కార్యవర్గాలు చేసిన కృషిని అభినందించారు.

ఆగస్టు 24వ తేదీన ఉదయం జెఎసి నాయకులు వెంటరాగా మూడు సంఘాల నాయకులు వాసిరెడ్డి వీరభద్రం, పి.వి.ఎస్. శాస్త్రి, ఎస్.మల్లిఖార్జునరావు, వి.వి.తాతాచార్యులు ఇతర ముఖ్యనాయకులు

ముఖ్యమంత్రిగారికి మెమోరాండంతోపాటు లక్షన్నర సంతకాల మహాజరును అందజేశారు. ప్రజలు ఏమనుకుంటున్నది ఇప్పటికైనా పరిశీలించి తమ వాగ్దానాన్ని నెరవేరుస్తారని ఈ మూడు సంఘాల తరపున ఆశిస్తున్నాము. ఇంజనీరింగ్ శాఖల పరిరక్షణకు ప్రారంభించిన పోరాటాన్ని కొనసాగిస్తామని తెలియజేస్తున్నాము.

ఎన్నికల్లో గెలిచి అధికారంలోనికి వస్తే రెండున్నర లక్షల ఖాళీలను భర్తీ చేసి తీరుతాను. ఇంకా క్యాబువల్, కాంట్రాక్టు, దినసరి వేతన కార్మికులను రెగ్యులరైజ్ చేస్తాను" ఎన్నికల ముందు వై.ఎస్.రాజశేఖర రెడ్డిగారు వాగ్దానం చేశారు. కాంగ్రెస్ పార్టీ ఎన్నికల మ్యానిఫెస్టోలో రాశారు. చివరికి అధికారంలోకి వచ్చి మూడు సంవత్సరాలు కావస్తున్నా ప్రభుత్వం చేసిన వాగ్దానం నెరవేర్చలేదు.

గత ప్రభుత్వాలు నియమించిన అధికారిక కమిటీలు - కట్టిన ప్రాజెక్టులకు, ఆర్ & బి శాఖల రోడ్లకు, పంచాయతీరాజ్ గ్రామీణాభివృద్ధిశాఖ నిర్వహణకు శాశ్వత ప్రాతిపదికన క్షేత్రస్థాయిలో నిర్వహణ సిబ్బంది నియమింపబడాల్సిందే' అని రికమండేషన్లు ప్రభుత్వానికి ఇచ్చాయి. వీటిని ప్రభుత్వం ఆమోదించడం జరిగింది. అమలు లేదు. గత 50 సం||ల రాష్ట్ర అభివృద్ధిలో కీలకమైన ఈ మూడు శాఖల అభివృద్ధికి ఎంతో శ్రమపడిన ఒక లక్షా ఇరవై వేల మంది (1980 దశకం నాటికి) నేడు 18,000కి తగ్గిపోయారు. దీనివలన శాఖల నిర్వహణ కష్టదాయకమై, రైతులు, ప్రయాణీకులు, గ్రామీణ ప్రజానీకం నష్టపోవడం జరుగుతున్నది. ఈ నేపథ్యంలో రాష్ట్రంలోని ప్రధాన ఇంజనీరింగ్ శాఖలలో పని చేస్తున్న వర్క్ ఛార్జ్డ్ సిబ్బందికి నాయకత్వం వహిస్తున్న ఎ.పి.పి.డబ్ల్యు.డి. ఇరిగేషన్ ఎంప్లాయిస్ యూనియన్, ఎ.పి.హైవేస్ (ఆర్ & బి) ఎంప్లాయిస్ యూనియన్, ఎ.పి.పంచాయతీరాజ్ (జడ్.పి) ఎంప్లాయిస్ యూనియన్ల రాష్ట్ర కమిటీల తరపున మార్చి 2007న బడ్జెట్ సమావేశాల సందర్భంగా ముఖ్యమంత్రి గారికి పోస్టుల భర్తీ ఆవశ్యకతను నొక్కిచెబుతూ, మెమోరాండం అందజేయడం జరిగింది.

- పి.వి.యస్.శాస్త్రి, ఎస్.మల్లిఖార్జునరావు,  
వి.వి.తాతాచార్యులు

(రాష్ట్ర సంఘాల ప్రధాన కార్యదర్శులు)



# చిరు కలహాలు



రఫీ, రాంబాబు ఒకే స్కూల్‌లో రెండవ తరగతి చదువుతున్నారు. స్కూల్ అయ్యాక ఒకరోజు ఇద్దరూ కలిసి ఆడుకుంటుండగా వారి మధ్య తగువు వచ్చింది. ఒకరినొకరు జుట్టు పట్టుకొని కలయపడుతూ కొట్టుకోవడం మొదలుపెట్టారు. ఇంతలో అక్కడకు వచ్చిన రాంబాబు తండ్రి శంకర్ ఇద్దరినీ విడదీస్తూ గట్టిగా మందలించాడు. శంకర్ మందలింపుతో రఫీ మరింత బిగ్గరగా ఏడుపు లంకించుకున్నాడు.

రఫీ ఏడుపు విన్న అతని తల్లి 'తన కుమారుడిని కొడుతున్నారంటూ' కేకలు పెడుతూ నలుగురిని పోగుచేసింది. అదే సమయంలో మసీదులో నమాజ్ చేసుకొని బయటకు వస్తున్న మరికొందరు 'చిన్నపిల్లవాడిపై చేయి చేసుకుంటావా' అంటూ శంకర్‌పై విరుచుకుపడ్డారు. ఒకేసారి మూకుమ్మడిగా తనపై వడ్డవారి నుంచి 'రక్షించండి' అంటూ కేకలు పెట్టడం ప్రారంభించాడు. శంకర్ కేకలు విన్న ఇరుగుపొరుగువారు శంకర్‌ను ఆ గుంపు నుంచి విడదీస్తూ 'ఒక్కడిమీద ఇంతమంది దాడిచేస్తారా' అంటూ వాదనకు దిగారు. రెండు వర్గాలు ముష్టియుద్ధానికి దిగి రణరంగంగా మార్చారు. చిలికి చిలికి గాలివానలా మారిన ఈ వీధి పోరాటం ముదిరి ఇరువర్గాలు కర్రలతో బలప్రదర్శనకు ఉపక్రమించారు.

అదే కాలనీలో వుంటున్న మరికొందరు పెద్దలు అక్కడకు చేరుకొని ఇరువర్గాలను శాంతపరుస్తూ ఉద్రిక్తతను తగ్గించడానికి ప్రయత్నించారు. ఆ పెద్దలలో వయసుమళ్లిన వ్యక్తి శంకర్ వద్దకు ముస్లిం పెద్దలు చేరుకొని 'మైనారిటీ వర్గానికి చెందిన మా అబ్బాయిని హిందూ మతానికి చెందిన కుర్రాడు కొడుతుంటే ఆ అబ్బాయి తండ్రి కూడా మా రఫీదే తప్పంటూ దండించాడట. మా మతం అంటే అంత చిన్నచూపా' అంటూ ప్రశ్నల వర్షం కురిపిస్తూ పుక్కిరిబిక్కిరి చేయడం ప్రారంభించారు.

నేను రఫీ వంటిమీద చేయి కూడా వేయలేదు. ఒకే క్లాసులో కలిసి చదువుకునే పిల్లలు ఇలా తగువులాట పడవద్దు.. అంటూ ఇద్దరినీ మందలిస్తూ విడదీసాను తప్ప నేను మీరనుకున్నట్లు రఫీని కొట్టలేదు. నన్ను నమ్మండి' అంటూ ప్రాధేయపడ్డాడు శంకర్.

అతని మాటలను పట్టించుకోకుండా అరుపులు ప్రారంభించారు. 'మేమేం తక్కువా' అంటూ ఇవతల వర్గం కూడా జవాబు చెప్పడంతో ఉద్రిక్తత అదుపు తప్పుతుంది. ఇరువర్గాలను శాంతింపజేయడానికి ప్రయత్నించిన పెద్ద మనిషి శంకరయ్య మౌనంగా ఎటో చూస్తూ పరిశీలిస్తున్నాడు. కాసేపటికి ఇరువర్గాల ప్రతినిధులను పిలిచి 'అటు చూడండి ఒకసారి' అంటూ దూరంగా పారుతున్న కాలవనీళ్లలో కాగితం పడవలతో కేరింతలు కొడుతూ ఆడుకుంటున్న రఫీ, రాంబాబులను చూపిస్తూ 'అభం, శుభం తెలియని ఆ పసిహృదయాలని అర్థం చేసుకోండి. పసితనంలో ఎవరైనా ఆడుకుంటారు, కొట్టుకుంటారు. మళ్లీ కలిసిపోయి ఆడుకుంటారు. ఇది వారి నైజం, అర్థం చేసుకోక వయసు పెరిగినా జ్ఞానం నశించి వారి చిరు తగవుకు మతాన్ని అడ్డుపెట్టి కలతలు పెంచుతున్నారు. ఇవే మతకలహాలకు దారితీస్తున్నాయి. వారిని చూసేనా అన్ని మతాల వారూ ఐక్యమత్యాన్ని పాటించండి' అంటూ బుద్ధిచెప్పాడు ఇంతవరకు రెచ్చిపోయి సహనం కోల్పోయిన ఇరువర్గాలకు.

జరిగిన పొరపాటు తెలుసుకున్న ఇరువర్గాలు పరిస్థితులను అర్థం చేసుకొనే జ్ఞానం కోల్పోయి మత కలహాలకు తావిచ్చిన తమ అవివేకానికి సిగ్గుపడుతూ 'ఈ బాలలు మన కళ్లు తెరిపించారు' అనుకుంటూ ఒకరినొకరు ఆలింగనం చేసుకొంటూ ఆనందంగా ఇళ్లకు వెళ్లిపోయారు.

నీతి-చిన్నచిన్న తగాదాలకు మతం రంగు పులిమి రణరంగంగా మార్చి పసిహృదయాలను గాయపరచవద్దు.

- పర్చా శరత్ కుమార్

“ఎసిడిటీ” నుండి  
తక్షణ ఉపశమనం

ఇదే గ్యాస్ ట్రబుల్‌కి సత్వర పరిష్కారం  
సరికొత్త ఫార్ములాతో

**ఒరాసిడ్**  
ఇది నిరంతరం పనిచేసే ఎంటాసిడ్



శైలజ ప్రొద్దున్నే కాఫీ కలుపుతూ ఆలోచిస్తోంది. వచ్చే శుక్రవారం యూనియాన్ మీటింగ్, ఇల్లు చేరేసరికి తొమ్మిది గంటలవుతుంది. భర్తని పిల్లల్ని మానసికంగా సిద్ధం చేయాలి.

శైలజ ఒక ప్రైవేటు సంస్థలో ఉద్యోగి. ఆమె భర్త సుందర్ ఒక పబ్లిక్ రంగ సంస్థలో ఆఫీసర్. ఇద్దరూ వారివారి బ్రేడ్ యూనియన్లలో బాధ్యతగల పదవుల్లో ఉన్నారు. రాబోయే శుక్రవారం శైలజకి మీటింగ్ వుంది. నాలుగురోజుల ముందు నుండే ఆలోచన.

ఆఫీసుకు బయల్దేరుతూ సుందర్ తో చెప్పింది శైలజ “నాకు రాబోయే శుక్రవారం సాయంత్రం మీటింగ్ వుంది. వచ్చేసరికి ఎంతలేదన్న 8:30 దాటుతుంది, నువ్వు త్వరగా వచ్చి పిల్లల్ని చూసుకుంటావు కదా” అని.

సుందర్ : వీలైనంత త్వరగా వచ్చేయ్. పిల్లల్ని మ్యానేజ్ చేయటం నాకు కష్టం. హోంవర్క్ చేసుకోకుండా బాగా విసిగిస్తారు. సాయంత్రానికి వంట కూడా చేసి వెళ్ళు. మళ్ళీ నాకు 9:30 దాటితే నిద్ర టైమ్ అవుతుంది. నీకు తెలుసుకదా!

శైలజ : నాకు అన్నీ గుర్తున్నాయిలే. నీకు ఏ ఇబ్బంది లేకుండానే చూస్తాను సరేనా! అన్నది.

శుక్రవారం రానే వచ్చింది. యధాప్రకారం శైలజ వంటగదిలో నానా హైరానా పడుతున్నది. త్వరగా ఆఫీస్ కి వెళ్ళి పని ముగించుకోవాలి. సాయంత్రం గంట పర్మిషన్ పెట్టి ఇంటికి రావాలి. మళ్ళీ సమయానికి మీటింగ్ కి అందుకోవాలి.

సాయంత్రం నాలుగంటలకి ఇల్లు చేరిన శైలజ గబగబ రాత్రి వంట సిద్ధం చేసింది. బయలుదేరబోతుండగా పిల్లల ఆటో

అగిన శబ్దం. ఉసూరుమంటూ వచ్చిన పిల్లలు ఇంట్లో అమ్మని చూసి ఎగిరి గంతేశారు. అమ్మా నువ్వింట్లోనే వున్నావా? అయితే మాతో కాసేపు క్యారమ్స్ ఆడు అంటూ తల్లిని చుట్టూకున్నారు. ఒకప్రక్క వారిద్దరికి పాలు కలిపిస్తూనే మరోప్రక్క వారిని సముదాయిస్తోంది. ‘నేను ఈరోజు మీటింగ్ కి వెళ్లాలని మొన్ననే చెప్పాను కదా! అందుకే త్వరగా వచ్చాను. మీరిద్దరు మంచి పిల్లల్లాగా హోంవర్క్ చేసుకోవాలి. త్వరగా అన్నం తిని పడుకోవాలి. ఓకే’ అని ఇద్దరినీ ముద్దు చేసి మీటింగ్ కి బయల్దేరింది.

ఆ మరుసటి వారం సుందర్ కి అసోసియేషన్ మీటింగ్. ఉదయం ఆఫీసుకి వెళుతూ స్కూటర్ స్టార్ట్ చేసి సాయంత్రం మీటింగ్ వుంది ఆలశ్యం అవుతుందని శైలజతో చెప్పాడు. శైలజ సరే అలాగే అన్నది.

భార్యా భర్తలిద్దరు బ్రేడ్ యూనియాన్ నాయకులుగా ఉండేచోట నిత్యం జరిగే సంఘటన ఇది. ఇద్దరూ సమానంగా ఉద్యోగం చేస్తున్నా, సమానంగా బ్రేడ్ యూనియాన్ బాధ్యతలు నిర్వహిస్తున్నా, ఇంటి పని ఆడవారిదే అనే భావన నుండి ఇంకా బయటపడని వారు అనేకమంది మన చుట్టూ వున్నారు. వారందరిలో ఆలోచన కలిగించటానికే ఈ ప్రయత్నం.

అంతేకాదు ఆడవారు కూడా మొత్తం కుటుంబ బాధ్యత తమదే అనే ఆలోచన నుండి కొంత సమయం వెచ్చించు కోగలుగుతారు. దానికోసం సంఘర్షణ పడటం నేర్చుకోవాలి. అది అంత సులభంగా అరటిపండు వలచినంత సునాయాసంగా జరిగేది కాదు. కాని ప్రయత్నం చేయటం మనందరి కర్తవ్యం.

- పద్మశ్రీ

## ఇదేం కార్మికుల సంక్షేమం?

కార్మికుల సంక్షేమం కోసం కాంగ్రెస్ ప్రభుత్వం కట్టుబడి ఉంది. అసంఘటితరంగ కార్మికులకు అన్ని సంక్షేమ కార్యక్రమాలు అమలు చేస్తున్నాం. కార్మికుల కుమార్తెల వివాహానికి రూ.5000 చొప్పున చెల్లిస్తాం...

..... ఇదీ మేడే రోజున మన ముఖ్యమంత్రి ఉపన్యాసం ప్రతీ మేడేరోజున రాష్ట్ర ప్రభుత్వం ఆర్భాటంగా మేడే ఉత్సవాలను నిర్వహిస్తోంది. వాగ్దానాలను గుప్పిస్తోంది. మన కార్మికశాఖామాత్యులూ కార్మిక సంక్షేమం అంటూ చిలకపలుకులు వల్లెవేస్తున్నారు. కార్మికసంక్షేమ కమీషనరేట్ ద్వారా కార్మికుల సంక్షేమ కార్యక్రమాలు అమలు చేస్తున్నామంటూ తెగ ఊరిస్తున్నారు. కాని కార్మిక సంక్షేమ నిధికి మాత్రం ఒక్కపైసా ప్రభుత్వం విదల్చటం లేదు. కమీషనరేట్ ప్రారంభించినపుడు ప్రభుత్వం ఇచ్చినది 20లక్షల రూపాయలు మాత్రమే. కాని ఈ 10 సం॥లలో గత తెలుగుదేశ ప్రభుత్వంకాని, 3 సం॥లుగా అధికారంలో వున్న కాంగ్రెస్ కాని ఒక్క రూపాయి కూడా కార్మిక సంక్షేమానికి వెచ్చించలేదంటే విస్మయంగా లేదా? కాని పాలకుల మాటలు

కోటలు దాటుతున్నాయి. ఆచరణ మాత్రం గడపదాటడం లేదు.

మరి కార్మికసంక్షేమశాఖ ఎలా నడుస్తోంది? కార్మికుల నుండి సంవత్సరానికి రూ.2 మరియు యజమాన్యాల నుండి రూ.5 చొప్పున వసూలు చేసి ఆ వచ్చిన సొమ్ముతోనే సంక్షేమ కార్యక్రమాలనమలు చేస్తున్నారు. అంతేకాదు గత 10 సంవత్సరాలలో కార్మిక సంక్షేమ కమీషనరేట్ సిబ్బంది జీతభత్యాలు, నిర్వహణ ఈ సొమ్మునుండే ఖర్చు చేస్తున్నారు. “అత్త సొమ్ము అల్లుడు దానం చేసిన” సామెత గుర్తు వస్తోంది కదూ మన పాలకుల వైఖరి చూస్తోంటే? మేడే సంబరాలూ, ముఖ్యమంత్రి మరియు మంత్రుల ముఖారవిందాలతో బ్రోచర్ల ప్రింటింగ్ ఖర్చు కార్మికుల సొమ్మే సుమా! 2005-06లో కార్మిక సంక్షేమ పథకాలకు వసూలయ్యింది రు.82,62,492, ఖర్చు చేసింది రు.57,55,650 లు మాత్రమే. లబ్ధిపొందిన కార్మికుల సంఖ్య 10226. అంటే వసూలైన దానిలో 2వంతులే సంక్షేమానికి, 1వంతు ఖర్చులకన్న మాట. ఈ పథకంలో నేటిదాకా చేరిన కార్మికుల సంఖ్య 11,80,356 మాత్రమే.



# పాలకులను నిద్రలేపిన ఆగస్టు 8 సమ్మె

నాలుగున్నర కోట్ల మంది పాల్గొన్న అసంఘటిత కార్మికుల దేశవ్యాపిత సమ్మె భారత కార్మికోద్యమంలో మరో మైలు రాయి. రాష్ట్రంలో కార్యకర్తలంతా భూపోరాటంలో నిమగ్నమై ఉన్నందువల్ల సమ్మె క్యాంపెయిన్ కు సమయం చాలలేదు. అయినా రాష్ట్రవ్యాపితంగా అసంఘటిత కార్మికులు కదంతొక్కారు. మార్చి 22న ముఖ్యమంత్రి చేసిన వాగ్దానాలు మళ్ళీ ఈ సమ్మె శంఖారావంతోగానీ ఆయనకు గుర్తురాలేదు. కేంద్ర కార్మికశాఖ మంత్రి అంతే! ఏమైనా ఈ సమ్మెతో కేంద్ర, రాష్ట్ర ప్రభుత్వాలు నిద్ర మేల్కొనక తప్పలేదు. సమస్యల పరిష్కారానికి పోరాటం తప్ప మరో మార్గం లేదని ఆగస్టు 8 సమ్మె మరోసారి రుజువు చేసింది.

గతంలో 50లక్షల అసంఘటిత కార్మికుల సంతకాలతో కూడిన వినతిపత్రాలు ముఖ్యమంత్రికి అందజేసినా స్పందించని ముఖ్యమంత్రి, మార్చి 22న చలో అసెంబ్లీతో నిర్దిష్ట వాగ్దానాలు చేయకతప్పలేదు. నల్లరు ఉన్నతాధికారులతో కమిటీవేసి, బెంగాల్, కేరళ, తమిళనాడు, మహారాష్ట్ర పర్యటించి, రాష్ట్రంలో తగిన సంక్షేమ వధికాలు సిఫారసు చేయటం అందులో ముఖ్యమైంది. ఇందుకనుగుణంగా ఏప్రిల్ లో జి.ఓ.38 జారీ చేసినప్పటికీ, ఆ జి.వో. ఫైల్ లోపలి నుండి బయటికి రాలేదు. ఆగస్టు 8న సమ్మె, కలెక్టరేట్ తదితర రెవెన్యూ కార్యాలయాల ముట్టడికి సిద్ధపడటంతో మరోసారి ముఖ్యమంత్రి కార్యాలయంలో కదలిక వచ్చింది. తక్షణం ఈ కమిటీ పని చేయడానికి నిధులు కేటాయించి, పర్యటన తేదీలు ఖరారు చేశారు.

కేంద్ర ప్రభుత్వమూ అంతే! జాతీయ కనీస ఉమ్మడి కార్యక్రమంలో చేసిన వాగ్దానం తుంగలో తొక్కి గత మే లోనే కంటితుడుపుగా ఒక బిల్లు ఆమోదించింది. గత సంవత్సర కాలంగా బ్రేడ్ యూనియన్లు ముక్తకంఠంతో వ్యతిరేకించినా పట్టించుకోలేదు. ఆగస్టు 8 సమ్మెతోగానీ కార్మికసంఘాలు గుర్తురాలేదు. వెంటనే ఆగస్టు 11న కేంద్ర కార్మికశాఖామంత్రి ఆస్కార్ ఫెర్నాండెజ్ కేంద్ర కార్మిక సంఘాల నేతలతో సమావేశమై చర్చించారు.

పాలకులకు సంఘటితరంగ కార్మికుల శక్తి తెలుసు. కానీ అసంఘటితరంగ కార్మికులంటే అలుసు. నిత్యం దారిద్ర్యంతో అలమటిస్తూ, ఏ హక్కులూ లేక తలవంచుకుని పనిచేస్తున్నారు కదా! వేలాది కాంట్రాక్టర్ల మధ్య చీలియున్నారు. చట్టబద్ధ రక్షణలు లేవు. అతితక్కువ వేతనాలు, ఉద్యోగభద్రత లేదు. ఉపాధి గ్యారంటీ లేదు. యూనియన్లలో సంఘటితమై లేరు. ఈ పరిస్థితులనే ఆసరా చేసుకుని అత్యంత దారుణంగా యాజమాన్యాలు దోచుకుంటున్నారు. ఎవరైనా యూనియన్ పెట్టుకుంటున్నారంటే ఇక వారిని పనిలోకి రానివ్వరు. ఇలాంటి అసంఘటిత కార్మికులకు సిఐటియు కారుచీకట్లో కాంతిరేఖలా కనిపించింది. సంఘటితరంగ కార్మికులతోబాటు సమ్మెలో పాల్గొన్న అనేక అనుభవాలు స్థానికంగా కూడా ఉన్నాయి. కానీ అలాంటి సందర్భాలలో సంఘటితరంగ

కార్మికుల సమస్యలపైనే ప్రధానంగా దృష్టి సారిస్తారని, తమ సమస్యలకు ప్రాధాన్యత రావటం లేదన్న భావన వీరిలో ఉన్నది. అందులో వాస్తవం కూడా లేకపోలేదు. సాధారణంగా ఇతర బ్రేడ్ యూనియన్లు సంఘటిత రంగం మీదనే ఎక్కువ శ్రద్ధ పెడతారు. అసంఘటిత కార్మికులు ఆర్థికంగా బలహీనం కావటం, వారికి అనుక్షణం సమస్యలుండటంతో నాయకులు రాత్రి, పగలన్న తేడా లేకుండా వారికి అందుబాటులో ఉండవల్సియుంటుంది. అనేక యూనియన్లు, నాయకులు, బ్రేడ్ యూనియన్ ఉద్యమాన్ని ఆదాయపు వనరుగాను, రాజకీయంగా ఎదగడానికి మార్గంగాను ఎంచుకుని పనిచేస్తున్న నేపథ్యంలో వీరిపట్ల చిత్తశుద్ధి లోపించింది. కార్మికవర్గ మౌలిక సమస్యల పరిష్కారానికి అన్ని రంగాల, తరగతుల, ప్రాంతాల కార్మికవర్గాన్ని ఐక్యంచేసి పోరుబాటలో నడిపించాలన్న లక్ష్యంతో పనిచేస్తే తప్ప అసంఘటిత కార్మికుల గురించి కృషి చేయటం సాధ్యపడదు. ఈ లక్ష్యంతో పనిచేస్తున్నందువల్లనే సిఐటియు పిలుపు వీరిని ఆకర్షించింది. మన రాష్ట్రంలో, ప్రపంచవ్యాప్తం విధానాలకు వ్యతిరేకంగాను, వివిధ రంగాల కార్మికుల సమస్యల పరిష్కారం కోసం సిఐటియు నాయకత్వంలో సాగుతున్న ఆందోళనా పోరాటాలు వీరంతా గమనిస్తూ వచ్చారు. అనేక రాష్ట్రవ్యాపిత, సమరశీల పోరాటాలు వీరిని ఉత్సాహపరచాయి. శ్రామిక సమరభేరి జాతా సందర్భంగా సిఐటియు వీరికి మరింత చేరువైంది. సిఐటియు మీద విశ్వాసం కలిగింది. సంఘటితం కావాలన్న పట్టుదల ఏర్పడింది. సరిగ్గా ఈ సమయంలో అఖిల భారత సమ్మె పిలుపు ప్రత్యేకంగా అసంఘటితరంగ కార్మికుల సమస్యల పరిష్కారంకోసమే రావటంతో వీరు పెద్దఎత్తున పాల్గొన్నారు. పెద్దగా క్యాంపెయిన్ చేయడానికి తగిన సమయం లేకపోయినప్పటికీ, తక్కువ సమయంలోనైనా రాష్ట్ర వ్యాపితంగా అన్ని మండల, పట్టణ కేంద్రాలలో అసంఘటితరంగ కార్మికులు అనేక రూపాల్లో కదిలారు. జాతీయ స్థూలఉత్పత్తిలో 65% వాటా నందిస్తున్న ఈ రంగంలో పెరిగిన ఈ నూతన చైతన్యం రానున్న కాలంలో అనేక పోరాటాలకు దారి తీస్తుందనటంలో సందేహం లేదు.

రాష్ట్రంలో 9 కలెక్టరు కార్యాలయాలు, 500 మండల కార్యాలయాల వద్ద సమ్మెరోజున కార్మికులు పికెటింగ్ నిర్వహించారు. మిగతా కలెక్టరు, మండల కార్యాలయాల వద్ద ధర్నాలు చేశారు. వెయ్యికిపైగా ప్రదర్శనలు, రాస్తారోకోలు చేశారు. మొత్తం 1100 మండల కేంద్రాలలో ఏదో ఒక రూపంలో నిరసన కార్యక్రమం జరిగింది. ఈ నిరసన కార్యక్రమాలలో సుమారు 3లక్షల మంది పాల్గొన్నారు. వీరిలో మహిళలు పెద్ద సంఖ్యలో పాల్గొనడం గమనించదగిన విషయం.

కేంద్రప్రభుత్వం కేవలం సంక్షేమ చర్యలకు పరిమితం చేసి బిల్లును ప్రతిపాదించింది. అది కూడా అసంఘటిత కార్మికులకు,



వ్యవసాయ కార్మికులకు కలిపి ఒకటే ప్రతిపాదించింది. దీనిని దేశంలోని అన్ని కేంద్ర కార్మికసంఘాలు స్పష్టంగా తిరస్కరించాయి. జూలై 20న స్పాన్సరింగ్ కమిటీ ప్రధానికి లేఖ కూడా రాసింది. అయినా ప్రభుత్వం కదలలేదు. ఆగస్టు 8 సమ్మెతో వెంటనే 11వ తేదీన కేంద్ర కార్మిక సంఘాల నాయకులను కేంద్ర కార్మికశాఖ మంత్రి ఆస్కార్ ఫెర్నాండెజ్ చర్చలకు పిలిచారు. తమ పాత ప్రతిపాదననే ఆమోదించాలని మళ్ళీ కోరారు. అసంఘటిత కార్మికులకు, వ్యవసాయ కార్మికులకు వేర్వేరుగా సమగ్రశాసనాలు చేయాలని, పని పరిస్థితులు, ఉద్యోగభద్రత, సాంఘికసంక్షేమం తదితర అంశాలన్నీ ఆ చట్టంలో ఉండాలనీ, ప్రభుత్వం నుండి వనరుల కేటాయింపు తప్పనిసరిగా ఉండాలని అన్ని కేంద్ర కార్మిక సంఘాలు పునరుద్ఘాటించాయి. ఇందుకు భిన్నంగా వ్యవహరించటమంటే కనీస ఉమ్మడి కార్యక్రమంలో ఇచ్చిన వాగ్దానాలకు తిలోదకాలివ్వటమేనని స్పష్టం చేశాయి.

సంఘటిత రంగాన్ని కుదిస్తూ, అసంఘటితరంగాన్ని ప్రభుత్వమే విస్తరించుతున్న నేపథ్యంలో ఆగస్టు 8 సమ్మె అత్యంత ప్రాధాన్యతను సంతరించుకున్నది. రానున్నకాలంలో మరిన్ని ఐక్యపోరాటాలకు ఈ సమ్మె బాటలు వేస్తుందనటంలో సందేహం లేదు.

- ఎస్.వీరయ్య

## □ అభినందనలు



ఫిలిప్పీన్స్ సుప్రీంకోర్టు చీఫ్ జస్టీస్ నుండి అవార్డు స్వీకరిస్తున్న శ్రీపి.సాయినాథ్

## పి.సాయినాథ్ కు మెగసెసె అవార్డు

జిర్నలిజం, సాహిత్యం, సృజనాత్మక సమాచార కళలలో చేసిన కృషికిగాను భారతదేశానికి 'చెందిన శ్రీ పి.సాయినాథ్ కు మెగసెసె అవార్డు లభించింది. దీనిని ఆసియా 'నోబెల్'గా పరిగణిస్తారు. ఆంధ్రప్రదేశ్, మహారాష్ట్రలలో రైతుల ఆత్మహత్యలు వంటి సామాజిక సమస్యలపై వ్రాస్తున్న సాయినాథ్, వివిధ రంగాలలో చేసిన కృషికి గుర్తింపుగా అవార్డులు ప్రకటించిన ఏడుగురు వ్యక్తులలో ఒకరని రామన్ 2007 సం॥ మెగసెసె అవార్డు ఫౌండేషన్ బ్రష్టిల బోర్డు తెలిపింది. ఆగస్టు 31న జరిగిన ఒక కార్యక్రమంలో అవార్డు ప్రదానం చేశారు. 1957లో చెన్నైలో జన్మించిన సాయినాథ్, జర్నలిజంలోకి రావడానికి ముందు చరిత్రలో మాస్టర్స్ డిగ్రీ పూర్తిచేశారు. ఈ ఏడాది అవార్డు పొందిన వారిలో చైనా, కొరియా, నేపాల్, ఫిలిప్పీన్స్ వాసులు ఉన్నారు. ప్రస్తుతం ది హిందూ దినపత్రికలో గ్రామీణవ్యవహారాల ఎడిటర్ గా పని చేస్తున్నారు.

## □ జి.ఓ

ఆంధ్రప్రదేశ్ ప్రభుత్వం

సారాంశం

ఆదాయశాఖ - గ్రామపరిపాలన

21.3.2007 నుండి 19.4.2007 వరకు గ్రామసేవకుల సమ్మె.

సమ్మెకాలాన్ని అన్ని విధాలుగా "విధులలో ఉన్నట్లు"గా పరిగణించాలని జారీ చేసిన ఆజ్ఞలు.

జి.ఓ.ఆర్.టి..నం.1788

ది.16-8-07

1. ది:19-4-2007న ప్రభుత్వానికి మరియు అసోసియేషన్ కు మధ్య జరిగిన చర్చల మరియు ఒప్పంద పాఠంతోసహా ఆంధ్రప్రదేశ్ గ్రామసేవకుల అసోసియేషన్ ప్రతినిధులు ది:3-5-07న సమర్పించిన వినతిపత్రం.
2. ది:15-5-2007న సిఎమ్ పి నం.4922/2007 ద్వారా అందిన ఆంధ్రప్రదేశ్ గ్రామసేవకుల అసోసియేషన్ 5-5-2007న కలిగిన వినతిపత్రం.

ఆజ్ఞలు :

1. పైనుదహరించిన గ్రామసేవకుల అసోసియేషన్ వినతిపత్రంలో అధ్యక్షులు విశదీకరించినది "50వేల గ్రామసేవకులు 21-3-2007 నుండి 19-4-2007 వరకు తమ సమస్యల పరిష్కారానికై సమ్మెలో పాల్గొన్నారు. ది:19-4-2007న ప్రభుత్వమునకు అసోసియేషన్ కు మధ్య కుదిరిన ఒప్పందంలో ప్రభుత్వం అత్యధిక నమస్యలను అంగీకరించి పరిష్కరించినందున అసోసియేషన్ సమ్మె విరమించినది.
2. అందుమూలముగా ఆంధ్రప్రదేశ్ గ్రామసేవకుల అసోసియేషన్ అధ్యక్షులు సమ్మెకాలం అనగా ది:21-3-2007 నుండి 19-4-2007 వరకూ విధులలో వున్నట్లుగా పరిగణించి "గౌరవవేతనము" చెల్లించవలసినదిగా కోరినారు. కాని సదరు కాలాన్ని శలవుగా పరిగణించుటకు తాత్కాలికోద్యోగులైనందున గ్రామసేవకులకు శలవు ఖాతాలేదు.
3. అయినప్పటికీ ప్రభుత్వము శ్రద్ధగా పరిశీలించిన మీదట ఆంధ్రప్రదేశ్ గ్రామసేవకుల అసోసియేషన్ వినతిని అంగీకరించి సమ్మెకాలం 21-3-2007 నుండి 19-4-2007 వరకు గ్రామసేవకులు సమ్మెలో పాల్గొన్న కాలాన్ని, అన్ని విధాలుగా విధులలో వున్నట్లు పరిగణించి వారికి "గౌరవవేతనము" చెల్లించవలసినదిగా ఆజ్ఞలు జారీ చేయడమైనది.
4. లాండ్ అడ్మినిస్ట్రేషన్ చీఫ్ కమీషనర్, హైదరాబాద్/ మరియు అన్ని జిల్లాల కలెక్టర్లు సదరు విషయంలో వలసిన చర్యలు గైకొనాలి.
5. ఆర్థికశాఖ యు.ఒ.నం.20624/ఎ1/425/ఎఫ్ఆర్ఐ/2007, తేది:9-8-2007 అంగీకారంపై సదరు ఆజ్ఞలు జారీ చేయడమైనది.

(ఆంధ్రప్రదేశ్ గవర్నర్ గారి పేరున వారి ఆజ్ఞల మేరకు విడుదల చేయడమైనది)

ఎమ్.సామ్యూల్, ప్రభుత్వ ప్రధాన కార్యదర్శి



# బాంబు దాడుల సాకుతో ఆర్టీసి కార్మికుల నిరాహారదీక్ష భగ్గం

ఆర్టీసిలో పేరుకొనిపోయిన సమస్యల పరిష్కారానికి, ఆర్టీసిలో అద్దె బస్సుల, కాంట్రాక్టు విధానాల పెంపుకు వ్యతిరేకంగా ఎపిఎస్ఆర్టిసి స్టాఫ్ & వర్కర్స్ ఫెడరేషన్ మరియు ఎపిఎస్ఆర్టిసి కాంట్రాక్టు డ్రైవర్స్ & కండక్టర్స్ యూనియన్లు సంయుక్తంగా దశలవారి పోరాటాలను నిర్వహించాయి. అయినా రాష్ట్ర ప్రభుత్వంగాని, ఆర్టీసి యాజమాన్యంగాని స్పందించలేదు. దానితో పోవడంతో ఆగస్టు 23 నుండి ఆగస్టు 27నాడు హైదరాబాద్లోని సుందరయ్యపార్కువద్ద నిరవధిక నిరాహారదీక్ష ప్రారంభించారు. ఈ కార్యక్రమానికి ఎపిఎస్ఆర్టిసి స్టాఫ్ & వర్కర్స్ ఫెడరేషన్ మరియు ఎపిఎస్ఆర్టిసి కాంట్రాక్టు డ్రైవర్స్ & కండక్టర్స్ యూనియన్ రాష్ట్ర అధ్యక్షులు శ్రీ ఎం.ఎన్.రెడ్డి గారి నాయత్వం వహించారు. దీనిలో ఎస్డబ్ల్యుఎఫ్ రాష్ట్ర ప్రచార కార్యదర్శి శ్రీ వి.ఎన్.రావు, కార్యదర్శి టి.లక్ష్మీకాంతం, పి.సుధాకర్ (ఖమ్మం), జి.పి.రామస్వామి (కృష్ణా), ఎ.నాగభూషణరావు (విజయనగరం), కె. హరిప్రసాద్ (గుంటూరు), యు.నర్సింహులు (నెల్లూరు), కె.వరశురామ్ (తిరుపతి), పి.సోమిరెడ్డి (కడప), ఎ.రంగన్న (అనంతపురం), శ్రీరాములు (కర్నూలు), జె.శంకర్ (ఆదిలాబాద్), సి.హెచ్.రామచందర్ (వరంగల్), జెల్లా వెంకటేశ్వర్లు (నల్లగొండ) లు పాల్గొన్నారు.

ఈ నిరాహారదీక్షలకు ఆర్టీసిలోని ఎంప్లాయిస్ యూనియన్తో పాటు, రైతు సంఘం, వ్యవసాయ కార్మిక సంఘం, ఎస్ఎఫ్ఐ, డివైఎఫ్ఐ తదితర ప్రజాసంఘాలు మద్దతు పలికాయి.

ఈ సందర్భంగా దీక్షలను ప్రారంభించిన హైదరాబాద్, రంగారెడ్డి, మహబూబ్ నగర్ నియోజకవర్గ ఎం.ఎల్.సి. డా॥ కె.నాగేశ్వర్ ప్రభుత్వ వాదనలను విధానాలను ఎండగట్టారు. ఆర్టీసి సంస్థకు 20వేల కోట్ల ఆస్తి వున్నదని అందువల్ల బ్యాంకులు పరపతి సంస్థలు ఆర్టీసి సంస్థ కొత్త బస్సులు కొనుగోలు చేయటానికి రుణాలు ఇస్తాయని, ఆ రుణాలద్వారా సొంతగా బస్సులను సమకూర్చుకోవాలని ఆయన ప్రభుత్వాన్ని డిమాండ్ చేశారు. అలా కాకుండా అద్దె బస్సుల సంఖ్యను పెంచి వచ్చిన ఆదాయంలో సింహభాగం ప్రైవేటు వ్యక్తులకు లాభపడేలా టెండర్లను పిలవడంలో ఆంతర్యం ఏమిటని? ప్రశ్నించారు.



ఫెడరేషన్, సిడిసియులు లేవనెత్తిన అనేక సమస్యలు గతంలో ఆమోదించినవే. వీటిని అమలు చేయడంలో యాజమాన్యం మొండిగా వ్యవహరిస్తోంది.


రూట్లు, ఆ రూట్లలో నడిచే బస్సులు శాశ్వతమైనప్పుడు వాటిని నడిపే సిబ్బందిని కాంట్రాక్టు విధానంలో నియమించి వారి శ్రమశక్తిని పీల్చిపీల్చి చేస్తున్నారు. వారికి చట్టప్రకారం రావల్సిన సౌకర్యాలను అమలు చేయడంలో యాజమాన్యం అశ్రద్ధ వహిస్తున్నది. కాంట్రాక్టు విధానం రద్దు చేయాలి. అవుట్ సోర్సింగ్ విధానం గ్యారేజీలో అమలు, కాలం చెల్లిన బస్సుల స్థానంలో కొత్త బస్సులు కొనుగోలు చేసి పాత వాటిని స్క్రాప్ చేయాలి.

శాంతియుతంగా జరుగుతున్న నిరాహారదీక్షలను భగ్గం చేయడం ద్వారా ప్రభుత్వం కార్మిక వ్యతిరేక విధానాలను నగ్నంగా బయటపెట్టింది. ఆర్టీసిలోని ఇతర సంఘాలు కూడా ఈ సందర్భంగా ఎవరికి వారుగా ఉద్యమించాయి. ఆర్టీసిలో అసలు సమస్యలు లేనేలేవనే వాళ్ళకు కనువిప్పు కలిగించాయి. నిరాహారదీక్షలో పాల్గొన్న 15మంది యూనియన్ పట్ల తమ అంకితభావాన్ని మరింత పటిష్టంగా ప్రదర్శించారు. అయితే సమస్యల పరిష్కారానికి ఈ దీక్షలు ప్రారంభమే తప్ప మరోటికాదు. గుర్తిపు సంఘం ఇకనైనా తన ఒంటెత్తు విధానాన్ని ప్రక్కన పెట్టి అన్ని సంఘాలతో కూడిన ఐక్య కార్యాచరణకు బాధ్యత వహించాలి. మరో చరిత్రాత్మక ఐక్య పోరాటానికి అందరూ కృషి చేయాలని ఆ వైపుగా అన్ని సంఘాలు కల్పివస్తాయని ఆశిద్దాం.

- పి.ఎన్.మూర్తి,  
ఎస్డబ్ల్యుఎఫ్ రాష్ట్ర ఉపాధ్యక్షులు



# బాల కార్మికులవుతున్న పేదల పిల్లలు



బాలకార్మికవ్యవస్థనేది నాగరిక సమాజానికి మాయని మచ్చలాంటిది. తల్లిదండ్రుల ఆదరణలోను, పాఠశాలల్లోనూ స్వేచ్ఛగా ఆడుతూ, పాడుతూ చదువుకోవాల్సిన చిన్నపిల్లలు హోటళ్ళలోను, మెకానిక్ గారేజీల్లోను, కిరాణాదుకాణాల్లోనూ, పంటపొలాల్లోనూ పనిచేస్తూ కనపడటం నేడు సర్వసాధారణమైపోయింది. శ్రామిక బాలల్లో 67శాతం మంది గ్రామీణ ప్రాంతాలలో వ్యవసాయ సంబంధిత విభాగాల్లో పనిచేస్తున్నట్లుగా గుర్తించారు. బాల కార్మికుల శ్రమతోనే కోట్లు గడిస్తోన్న పరిశ్రమలు ఎన్నో వున్నాయి. అగ్గిపుల్లలు, మందుగుండుసామాగ్రి, రాతిగనులు, గనులు, చేపలు పట్టడం, చేనేతవస్త్రాలు, తాళాల పరిశ్రమ, తివాచి పరిశ్రమ, కుండల తయారీ, గాజుపరిశ్రమ, మణులు, వజ్రాలు సానపట్టడం వంటి పలు పరిశ్రమలలో బాలకార్మికులు పని చేస్తున్నారు. ఈ రకంగా ప్రపంచంలోనే భారతదేశంలో అత్యధికంగా బాలకార్మికులున్నారు. దేశకార్మికశక్తిలో 26శాతం బాలలే వున్నట్లు ఒక సర్వే తెలుపుతోంది.

**చట్టాలు ఏం చెబుతున్నాయి?:** “రాజ్యాంగం అమలులోకి వచ్చిన 10 సంవత్సరాల లోపుగా, పిల్లలకు 14సం॥లు నిండేవరకూ ఉచిత నిర్బంధ విద్యను అందించేందుకు రాజ్యం (ప్రభుత్వాలు) కృషి చేయాలి” అని రాజ్యాంగంలోని ఆదేశిక సూత్రాలలో పేర్కొన్నారు. భారత రాజ్యాంగం అమలులోకి వచ్చి 60సం॥లయినా నేటికీ అమలు కాలేదు. పేద ప్రజల సంక్షేమం కోసం ఏర్పాటు చేసిన ఆదేశిక సూత్రాలను ప్రభుత్వం పట్టించుకోలేదు. అయితే 1993 సం॥లో సుప్రీంకోర్టు ఒక కేసులో 6-14సం॥ మధ్య బాలలకు ఉచిత నిర్బంధ విద్యను ప్రాథమిక హక్కుగా తీర్పు నివ్వడంతో ప్రభుత్వం ఇరకాటంలో పడింది. దానితో ప్రభుత్వం 6-14సం॥లు మధ్య వయస్సుగల వారికి ఉచిత నిర్బంధ ప్రాథమిక విద్యను ప్రాథమిక హక్కుగా గుర్తించడానికి వీలుగా రాజ్యాంగానికి ఒక సవరణను చేసింది. 83వ రాజ్యాంగ సవరణగా మొదలయిన ఆ ప్రయత్నం నేడు 93వ రాజ్యాంగ సవరణగా మారినప్పటికీ అది చట్టరూపం దాల్చలేదు. ఆ రాజ్యాంగ సవరణలో కూడా ఎన్నో లోపాలున్నాయని ప్రతిపక్షాలు, మేధావులు, స్వచ్ఛంద సంస్థలు గోలపెడుతున్నాయి. 14సం॥లు నిండని బాలలను చదివించాల్సిన బాధ్యతను తల్లిదండ్రుల మీదకు నెట్టివేసి ప్రభుత్వం తప్పించుకోవడానికి చూస్తోందని ఈ సందర్భంగా ప్రతిపక్షాలు ఆరోపించాయి.

**బాలకార్మిక (నిషేధం- నియంత్రణ అమలు) చట్టం 1986:** బాలకార్మికులను పనిలో పెట్టుకోవడంలో కొన్ని నిషేధాలు, నియంత్రణలు ప్రవేశపెట్టింది. దీనిలో ఏయే వృత్తులలో బాలకార్మికులను పనిలో పెట్టుకోవడం నిషేధించబడింది, ఏయే పనులు జరిగే వర్కషాపుల్లో పిల్లలతో పని చేయించరాదో తెలిపారు. వీటిని ఉల్లంఘించిన యజమానులకు శిక్షలు, జరిమానాలు, పర్యవేక్షణ యంత్రాంగం వగైరా అన్ని వున్నాయి. ఉదాహరణకు రోజుకు

6గం॥లు మించి పని చేయించరాదని, ప్రతి మూడు గంటలలో 1గం॥ విశ్రాంతి ఇవ్వాలని, పిల్లలకు ఓవర్ టైం ఇవ్వరాదని ఈ చట్టంలో వుంది. కాని వాస్తవంలో అత్యధికమంది బాలలతో రోజుకు 12గంటలపాటు, దయనీయ పరిస్థితుల్లో అతి తక్కువ వేతనాలు ఇచ్చి పని చేయిస్తున్నారు. అగ్గిపుల్లలు, ప్రేలుడు పదార్థాలు, మందుగుండు సామాగ్రి పరిశ్రమలలో పని చేయించరాదని వుంది. శివకాశిలో అగ్గిపెట్టెల పరిశ్రమలు, మందుగుండు సామాగ్రి తయారీ పరిశ్రమలలో పనిచేస్తూ కుష్టురోగుల్లాగ చేతివేళ్ళు పోగొట్టుకున్న బాలలు ఎంతోమంది కనబడతారు. ఈ విధంగా చట్టానికి ఆచరణ ఇసుమంతయినా లేదు. పెద్దలు పనిచేసే పరిశ్రమల మీదనే కార్మికశాఖ అజమాయిషీ చేయడం లేదు. ఇక పిల్లలను ఎవరు పట్టించుకొంటారు? అది కాగితాలకే పరిమితమయింది. కంటితుడుపు చర్యలు తప్ప కఠిన చర్యలు లేవు. 2006 అక్టోబరులో ఈ చట్టానికి సవరణ చేస్తున్నామని చెప్పి, ఇళ్ళలో, డాబాలలో, హోటళ్ళలో, రిక్రియేషన్ సంస్థల్లో పనిచేసే బాలలను మాత్రమే ఈ చట్టపరిధి లో చేర్చారు. వ్యవసాయ రంగంలో వివిధ రకాల పనులు చేస్తున్న వారికి ఈ చట్టం వర్తించదు.

**బాలకార్మికవ్యవస్థకు కారణం:** “పేదరికం, తల్లిదండ్రులకు క్రమబద్ధమైన ఆదాయం లేకపోవడం బాలకార్మిక వ్యవస్థకు మూలకారణంగా” ఆపరేషన్ రిసెర్చిగ్రూపు చేసిన సర్వేలో తేలింది. యునిసెఫ్ కూడా అదే చెబుతోంది. అభివృద్ధిచెందిన, చెందుతున్న దేశాలలో బాలకార్మికుల సంఖ్య దినదినం పెరిగిపోవడానికి గల కారణాలపై ప్రపంచాకార్మిక (ఐఎల్ఓ) నివేదిక చేసినసర్వేలో కూడా పేదరికమే ప్రధానకారణమని తేల్చింది. వాస్తవానికి ఈ కారణాన్ని గ్రహించడానికి పెద్ద జ్ఞానం అవసరం లేదు. పేదల పిల్లలే బాలకార్మికులుగా మారతారు తప్ప డబ్బున్న వాళ్ళ పిల్లలు పనికి పోరుగదా!?

**ప్రభుత్వం-ఎన్టీవోల దుష్టపన్నాగాలు!!:** బాలకార్మిక వ్యవస్థకు పేదరికం ప్రధానకారణం కాదని, ఆ పిల్లల తల్లిదండ్రులకు పిల్లల చదువుపట్ల శ్రద్ధలేకపోవడం, పాఠశాలలు, పాఠ్యాంశాలు ఆకర్షణీయంగా లేకపోవడం కారణమని ప్రభుత్వం, దానికి వంతపాడే కొన్ని ఎన్టీవోలు దుష్ప్రచారం చేస్తున్నాయి. ప్రజలను ప్రక్కదోవ పట్టించే ప్రయత్నం చేస్తున్నాయి. విద్యలో ప్రైవేటీకరణను ప్రోత్సహిస్తూ ప్రభుత్వం గత సంవత్సరం విద్యార్థుల సంఖ్య 10 మందికి మించడం లేదనే సాకుతో 1,022 ప్రభుత్వ పాఠశాలలు మూసివేసింది. ప్రస్తుత విద్యాసంవత్సరంలో 20 మందికన్నా తక్కువున్నారనే కారణంగా 6000పైచిలుకు ప్రభుత్వ పాఠశాలలు మూసివేసే పనికి శ్రీకారం చుట్టింది. ఈ విధంగా ప్రభుత్వ విధానాల వల్ల పేదల పిల్లలు శాశ్వతంగా విద్యకు దూరమై బాలకార్మికులుగా మారుతున్నారు.

- సత్యభాస్కర్



# ఇసునూరు సోమక్క

- సుధాకర్ అరూరి

‘తల్లిచాటున పిల్లగాడు. ఐదేండ్ల

కొడుకు హుషార్ గున్నడు. మంచిగా

సదువుతుండు. అందరికన్న ముందున్నడు. మంచిగ

సదువుతుండు గదా... ఇంకా మీరు సదివిస్తే పెద్ద

సదువులు సదువుతడు.’ అని సార్ మాటిమాటికి అంటుంటే

పెద్ద సదువులు ఒక్క పెద్ద కులపోల్లు మాత్రమే సదువుతరుకదా

అనుకుంది ఇసునూరు సోమక్క. కాని, చిన్నకులం వాళ్ళు గూడా

పెద్ద సదువులు సదువుచ్చు అని సార్లు చెప్పేదాకా ఆమెకు తెలువది.

ఆలోచనలోపడింది... రాత్రి సమయం ఎనిమిది గంటలు... రోజు

ఈ పొద్దుకే నిద్రపోయేది. కాని ఆరోజు నిద్రొత్తలేదు సోమక్కకు...

మనసులో ఏదో మెదిలింది తన కొడుకు కోసం... అంతకు ముందు

ఎప్పుడు ఇట్లాంటి ఆలోచన రాలే.

ఇప్పటిల్లంతా కొడుకు పుట్టంగనే డాక్టర్, ఇంజనీర్,

కలకటేర్, పోలీస్ కావాలె అనుకుంట ఆశలు పెంచుకుంటున్నారు.

కాని ఈమెకు మాత్రం అలాంటివి ఏమీ తెలువది. ఎందుకంటే

ఆమెకు అప్పటి పేర్లు కూడా అస్సలు తెలువదు. వాటిని పలుకనీకి

కూడా రాదు ఆమెకు. ఒకరోజు వాళ్ళ ఊళ్ళో సర్కార్‌ళ్ళు రాత్రిబడి

ఒకటి పెట్టింద్రు. తన కొడుకు దయాకర్, “అవ్వ నువ్వు రాత్రి

బడికి పోరాదే” అంటే ఎమ్మడే ‘గిప్పుడు మా కెందుకురీ సదువులు

మేం సదివి ఏ కొలువు చేసేదున్నది...’ అని అన్నది. ఆ మాటకి

కొడుక్కి ఏం తోయలేదు. “ఎట్లా సముదాయించి చెప్పాలె...” అని

దయాకర్ అనుకున్నా. తన చిన్న వయస్సుకు అంత తెలివి తేటలు

ఇంకా రాలే. అందుకే ఏం మాట్లాడకుండ ఉన్నడు. ఆ తరువాత

సరిగ్గా నాలుగేళ్ళకి... మల్ల సదువు గురించి మల్లగుల్లులు పడవలసి

వచ్చింది. ఎందుకంటే ఊళ్ళే ఉన్నది ఐదోతరగతి వరకు మాత్రమే..

ఇంకా పై సదువులంటే పన్నెండు మైళ్లదూరం వేరే వూరికి పోవాలె.

అందుకని సార్లనే ఆలోచన చెప్పమన్నది. అందుకు, “గురుకుల

పాఠశాలలో సదువాలంటే ముందుగా పరీక్ష పెడుతరు. పరీక్ష

పాసయితేనే సీటొత్తది” అని సోమక్కకూ, ఊరోళ్ళు అందరితోని

సార్ చెప్పిండు. అంతే... ఐదుగురు పరీక్ష రాసింద్రు. దాంట్ల ఒక్క

తన కొడుక్కే సీటు వచ్చిందని తెల్వంగనే సంబరపడింది. కొడుకు

మీద ఇగ ఆశలు మొదలు అయినయి ఇసునూరు సోమక్కకు.

గురుకుల పాఠశాలకు పోయేరోజు రానేవచ్చింది. హాస్టల్‌కు

పోతండు అని ముందే బూట్లు, బురుష్, చెప్పులు కొన్నారు.

అప్పటివరకు ఇంట్ల పిల్లలు అప్పటిన్నీ ఎన్నడు వాడలేదు. కొన్నవి

పెట్టెలో పెట్టి, బట్టలు, అప్పాలు సంచిలో పెట్టి సాగనంపింది

సోమక్క. ఇగ అప్పుడు సూడాలి... తల్లి సోమక్క ఏడ్వడం.. తల్లిని


చూసి కొడుకు దయాకర్ ఏడ్వడం... కొడుకును హాస్టల్‌కు

పంపియ్యడం బాధగా ఉన్నా తన కోరిక తీరాలంటే పంపించాలి...

□ సమీక్ష

మాదిగ స్త్రీల గుండె చప్పుడు

‘నల్లరేగటిసాల్లు’



‘నల్లరేగటి సాల్లు’

మాదిగ ఉపకులాల ఆడోళ్ళ కథా

సంపుటి. అట్టడుగున ఉండి

శరీరభారాన్ని మోస్తున్న పాదం

వోలె మొత్తం సమాజానికి అడ్డమైన

చాకిరీ చేస్తూ కూడా అగ్రవర్ణ

పురుష భూస్వామ్యపు ఇనుప

పాదాల క్రింద నలిగి నుజ్జువుతున్న

అంటరాని స్త్రీల జీవిత చిత్రణే ఈ

‘నల్లరేగటి సాల్లు’.

‘నల్లరేగటి సాల్లు’ తెలుగు

కథకి వన్నె తెచ్చింది. సాహిత్యానికి నూతనత్వాన్ని, నూతన అర్థాన్ని

ఇచ్చింది. నిచ్చినమెట్ల కుల వ్యవస్థలో వెలివేయబడ్డ స్త్రీల జీవితాన్ని,

శ్రమ సంస్కృతిని, ఉద్వేగాలను, ఉత్సాహాలను, కన్నీటినీ, అన్నిటినీ

మించి అన్యాయాన్ని ఎదిరించి ప్రతిఘటించే ‘సివంగిని’ ఈ

నల్లరేగటి సాల్లు మనందరి ముందు నిలబెట్టింది.

ఈ పుస్తకంలో ఏముందో చెప్పకనే చెప్పేది ముఖచిత్రం.

భూమికి స్త్రీకి ఉన్న బంధాన్ని తెలియజేస్తూ, బ్రతుకు పోరాటంలో

మొక్కవోని ధైర్యంతో ముందుకు సాగుతున్న అక్క అనసూయ,

ఒకవైపు ఎద్దును మరోవైపు దున్నపోతును అరకకుగట్టి నేలను

సాగు చేస్తున్న వైనం రాజకీయ అర్థశాస్త్రాన్ని బోధిస్తున్నట్లుంది.

ఈ సంకలనంలో అబ్బురపరిచేది భాష. దళిత శ్రామిక

మహిళల వాడుక భాషకు అక్షర రూపమిచ్చి గ్రంథస్థం

చెయ్యడమంటే శ్రమ సంస్కృతిని గౌరవించడమే. ఇది ఏ

విశ్వవిద్యాలయాలు చేయలేని ప్రయత్నం. ఆ ప్రయత్నం చేసిన

సోదరీమణులు సుభద్ర, శ్యామల, గౌరి, మేరి, రూసీ ఇంకా ఈ

కథా సంపుటికి ఊపిరిపోసిన సోదరీ సోదరులకు కార్మికలోకం

ప్రేమపూరిత అభినందనలు. ఈ కథల సంపుటిలోని ఒక కథే

‘ఇసునూరు సోమక్క’.

కొడుకును తండ్రితోటి పంపించింది. తండ్రి హాస్టల్లో సార్లకు,

తోటి పిల్లలకు, అక్కడి పెద్ద పిల్లలకు తన కొడుకును అప్పచెప్పి

తిరిగి వచ్చేటప్పుడు తండ్రి కంట్ల నీళ్లాచ్చినయి... తప్పలేదు.

ఎందుకంటే... అంతకుముందు ఎప్పుడు కొడుకును అంత



దూరంలో ఉంచి ఉండలేదు. కొడుకు కూడా ఏడ్వడం చూసి తను కూడా ఏడుస్తూ... 'మంచిగ సదువుకో బిడ్డా. నేను మల్ల వారంల వస్త' అని కొడుక్కు బుద్ధిమాటజెప్పిపోయింది.

ఐదు ఆరు రోజులు తరువాత... ఆ హాస్టల్లో, ఇంట్లో ఉన్నట్లు లేదు... ఇష్టానికి తావులేదు... పొద్దుగాల్నె లేవాలి... రోజు బడికి పోవాలి... బువ్వ కూరలు నచ్చలేదు... సార్లు చెప్పిందే వినాలె... ఎప్పుడు ఇంటి గురించి... ఊరి గురించి తల్లిదండ్రుల్ని గురించి... అందరిని... అన్నింటిని వదిలినగదా అనే బాధ... తలుచుకుంటూ ఏడ్చేవాడు. ఎంత ఆలోచించినా ఇగ అక్కడ ఉండలేక పోయింది. వశమయితలేదు. వెంటనే సామాన్లు సదురుకొని ఇంటికి చేరుకుండు. ఇంటికి రాంగనే కొడుకును చూసి ఆనందపడింది తల్లి. కాని ఇప్పుడే ఎందు కొచ్చింది? అడిగింది. అయినా "ముందుగానైతే బువ్వతిను కొడకా" అని అన్నబెట్టింది. తిన్నా తరువాత "ఏమైంది బిడ్డా" అంటే, 'నేను హాస్టల్కు పోను... సదువుకోను..' అనబట్టె. ఆ మాట వినంగానే గుండె గుబేలుమన్నది సోమక్కకు. కొడుకు పెద్ద సదువు ఇగ సదువడేమో అని భయం షురువయ్యింది ఆమెకు. ఏమయిన సరే.. పొద్దున్నే నచ్చచెప్పి హాస్టల్కు పంపించాలె అనుకుంది.

పొద్దున్నె కొడుకులేవక ముందే తెలిసినోళ్ళకు చెప్పి వాళ్ళు చెప్తినన్న పోతడేమో అని అందరికీ చెప్పింది. అందరు "నువ్వు మంచిగా సదివి అందరికంటే పస్టు ఉన్నవనుకుంటే ఇట్ల చేస్తున్నవు ఎందుకు? హాస్టల్కు పోయి సదువుకో..." అని చెప్పింద్రు. అయినా దయాకర్ అస్సలు వినలేదు. అప్పుడు ఒక విషయం గుర్తుకొచ్చింది తల్లికి. ఒకరోజు ఇంట్ల అందరున్నరు. అప్పుడే డక్కలి వెంకటయ్య వొచ్చిండు "పంచగం సూడురా వెంకటి" అని వాళ్ళు పిలవంగనే "చింతామణి" సూపించిండు... సూసినంక... అప్పుడు డక్కలి వెంకటయ్య, "కొడుకు జాతకంలో సదువు లేదు. సదువు రాదు! ఆ యోగం లేదు" అని సెప్పిండు. అట్లాగిట్ట అయితాదా ఏమి... అని అనుకున్నది తల్లి. అప్పటికే తండ్రికి, కొడుకు మాట వింటలేదు అని కోపం ముంచుకొస్తుంది. వెంటనే ఒక కట్టె తెచ్చి పిలగాని సేతికిచ్చి "గొడ్ల కాడికి పోదంపద... నీవు ఎట్టైనా ఇగ సదువవు" అని తండ్రి అనంగానే సోమక్క, "పోరదు తెలువక అంటే నువ్వుగూడా పోరన్ని గట్లనె లెక్క చేస్తవా" అని ఆ కట్టె పారేసి కొడుకును బతిమిలాడి, బుదగరిచ్చి, బుద్దులు సెప్పి, ఇంటి గురించి, అందరి బతుకుల గురించి సెప్పి "నలుగురి నోళ్ళళ్ళ పడొద్దు బిడ్డా... నీకోసం నువ్వు సదువుకోవాలి. మా లెక్క నువ్వు కావొద్దు" అని చెప్పి కొడుకును ఒప్పించింది.

సోమక్క తన తల్లి దగ్గర, తండ్రి దగ్గర ప్రేమను పొందలేదు. అందుకే దాని విలువ అట్ల పొందనోళ్ళకే ఎక్కువ తెలుస్తుంది... అందుకే ఆమెకు కొడుకు మీద అంత ప్రేమ. అందుకే ఆమె చెప్పిన మాటలు కొడుకు, బడికి హాస్టల్కు పోవడానికి ఎంతో అవసరం. కొడుకు 'పోను' అని తాకడ పెట్టినా రెండు మూడుసార్లు ఇట్లనే తోలి వచ్చింది. అయితే ఒకరోజు దయాకర్ మల్లా తిరిగి వచ్చి "పోను" అని తాకడ పెట్టిండు. ఆరోజు ఊళ్ళో

బోనాలపండుగ. ఎందుకొచ్చినావు అని తండ్రి అడిగితే సమాధానం చెప్పలేదు. అందుకు తండ్రి కోపంతో కొట్టడానికి కట్టెతీసి కొట్టపోతే తల్లి అడ్డం పోయి కొడుకును కొట్టనీయలేదు. అప్పుడు తండ్రి, కొడుకు మీద కోపంతో "అడ్డం వస్తవ" అని ఇష్టం వచ్చినట్లు తల్లిని కొట్టిండు "నీ గావురము వల్లనే వాడు హాస్టల్ పోతలేదు" అని కొడితే రెండురోజులు ఆమె లేవకుండ పడుకుంది. సుస్తిగా ఉండి కూడా కొడుకుమీద కోపం లేకుండా ప్రేమతో, బుదగరించి "నీ కోసమే కదా బిడ్డా. మంచిగా సదువుకుంటే ఇన్ని బాధలు ఉండవుకదా" అని చెప్పుతున్న తల్లి మొకం సూసి... ఇక నుంచి ఎన్ని బాధలు అయిన భరించాలి కాని ఇంటికి రావద్దు అనుకున్నడు దయాకర్. అప్పుడు ఇగ పోయిండు.

ఒక్కడు పోతుండు అని పిలగానికి తాతనిచ్చి వెంట పంపింది సోమక్క. తాతంటే గూడా పిలగానికి ఇష్టమే. పిలగాన్ని కూడా తాతా అవ్వలు ప్రేమగా సూసుకుంటరు. అప్పటి నుండి తాతనే అప్పుడప్పుడు వెళ్ళి కలిసొచ్చేది. ఒకసారి మాత్రం సోమక్క కొడుకుకు ఇష్టమైన గొడ్డుతున్నల కూర వండి, అప్పలుచేసి, వేరుశనిక్కాయలు ఏంచి అన్ని పట్టుకొని పోయింది. ఇవన్ని చేయడానికి రాత్రి 3 జాములకే లేసి పస్ట్ బస్సుకే వచ్చింది. కొడుకు దగ్గర 2గంటలు ఉండి తినిపించి మళ్ళీ తిరిగి పొయేటప్పుడు ఆమెకు అస్సలు పోవాలనిపియ్యలేదు. ఎందుకంటే కొడుకును ఇన్ని రోజులు సూడకుండ ఎప్పుడు ఉండలేదు. ఇప్పుడు సోమక్కకు కొడుకు మంచిగ ఉంటున్నడని పానమంత కొడుకు మీదనే. సోమక్క కు కొడుకుని సూడాలని ఉన్నా బిడ్డా సదువుకోసం ఆ బాధ మనసు లోనే దాసుకొనేది. అందుకే కొడుకు మీద పానం గుంజుతే ఏమైన తినడానికి చేసి తాతతో అప్పుడప్పుడు పంపేది. ఎందుకంటే తాతకు తావు తెలుసు. కొడుకు మంచిగానే ఉంటుండు గదా అనేది తెలుకునేది.

ఆ గురుకులం పాఠశాల నుంచి ఎల్లి దయాకర్ పెద్ద సదువు సదువ పట్నం పోయిండు. పట్నంలకు పోయి బాగ తెలివొచ్చింది. అందరిని దగ్గరికి తీసుకుంటున్నడు. అందరిని మెల్లం చేసుకొని తెలివిగా ఉంటుండు. ఎవరైనా నీ కొడుకు ఏం సదువుతుండు అంటే.. "నాకేం తెలుసు పెద్ద బల్లె సదుతండాట" అంటది సోమక్క.

ఇప్పుడు ఇసునూరి సోమక్క, "రమ్మన్న రాదు... పెళ్ళిలకు రాదు... పండుగులకు రాదు.. కార్యలకు రాదు.." అని చెప్పు తుంటది బాధగా. కొంతమంది, "ఈమె కొడుకు పట్నముల పెద్దబల్లె సదువుతందటగా..." అని; ఇంకొకరు, "పెద్ద మీటింగులల్ల మాట్లాడుతందటగా.." అని; ఇంకొకరు "మీ కొడుకు యాక్టరంటగా అనంగానే ఎంతో మురిసిపోతది సోమక్క మనస్సులోనే. హాస్టల్లకెల్లి కొడుకు దెంకచ్చినప్పుడు తండ్రి వూకున్నట్ల దయాకర్ తల్లి ఇసునూరి సోమక్క గూడా వూకుంటే దయాకర్ యింత పెద్ద సదువు సద్వేటోదా! సోమక్క బలంతోని, సోమక్క కట్టడితోనే, ఆమె కొడుకు వూరువాడంత పేరెల్లిందని వూరోల్లనుకుంటరు.

□



## “ఐస్క్రీం” ప్రియులారా! తస్మాత్ జాగ్రత్త!!

యమధర్మరాజు ‘హిమక్రీములు’ కప్పు మీద కప్పు జర్రేస్తుంటే (యమలీల సినిమాలో) చూసి నోరూరని వారుండరు కదా! నిజజీవితంలో అన్ని ఐస్క్రీములు ఎవరూ తిన్నేక పోయినా అప్పుడో, ఇప్పుడో ఐస్క్రీం తినని వారుండరనేది నిజం.

ప్రపంచంలో అమ్ముడయ్యే ఐస్క్రీంలలో 40శాతం “వెనిల్లా” ఫ్లేవర్ ఉండేవే. ఆ వాసనే నోరూరించేస్తుంది. అందుకే దీన్ని “సుగంధ ద్రవ్యాలకు మహారాణి” (క్వీన్ ఆఫ్ ఫ్రైసెస్) అని పిలుస్తారు. తియ్యటి పళ్ళవాసన వెదజల్లే, సుగంధ భరితమైన ‘వెనిల్లా’ కోసం ప్రపంచం ఎగబడుతుందనుకోండి.

ఇక్కడే తిరకాసుంది. మనం ఐస్క్రీముల్లోను, బిస్కట్లలోను, కేకుల్లోను, మొహానికి వేసుకునే పౌడర్లలోను వాడే ‘వెనిల్లా’ మొక్కల నుండి తయారుచేసే సహజసిద్ధమైంది కాదు. ఇది కృత్రిమంగా తయారైన ‘వెనిల్లిన్’ నుండి ఈ వెనిల్లా వస్తోంది. సదరు ‘వెనిల్లిన్’ ఎక్కడ్నించి వస్తుందో తెలుసా? పేపర్మిల్లుల్లో వ్యర్థ పదార్థాల నుండి, తారు నుండి దీన్ని తయారు చేస్తారు.

“వెనిల్లా” బీన్స్ పండించే రైతాంగం ఎలా దివాళా ఎత్తిందో తెలుసుకునే వ్యాసం కాదిది. ఆ పేరున జనం చెవుల్లో మోన్ శాంటో లాంటి కంపెనీలు పూలు ఎలా పెడున్నాయో, భారత ప్రభుత్వం లాంటి వెన్నెముక లేనివి వాటికి ఎలా సాష్టాంగ పడున్నాయో అర్థం చేసుకుందాం.

**వెనిల్లా సేద్యం ప్రారంభం ఇలా!**

ఈస్ట్ ఇండియా కంపెనీ 1830లో మొదటిసారి ఈ మొక్కల్ని కేరళ ప్రాంతానికి తెచ్చి నాటించింది. కాని ఫలప్రదం కాలేదు. ఫ్రెంచ్ సామ్రాజ్యం క్రిందనున్న మడగాస్కార్ లో ఈ పంట బాగా ఉండటంతో బ్రిటిష్ వారు మన దేశంలో దీని సేద్యానికి ప్రయత్నించారు.

1990 తర్వాతనే భారత ప్రభుత్వ ఆధ్వర్యంలోని “ఫ్రైసెస్ బోర్డు” ఈ వెనిల్లా బీన్స్ సేద్యానికి కేరళ రైతాంగాన్ని ఒప్పించింది. నేడు దేశంలో సాగయ్యే ‘వెనిల్లా’లో 52శాతం కేరళ నుండే వస్తుండగా కర్నాటక, తమిళనాడులో ఆ తర్వాత నిలుస్తాయి. 2000-04 మధ్య వెనిల్లా తయారీకి సిద్ధంగా వున్న చుద్ది చేసిన ‘బీన్స్’ ధర రూ.20వేల రూ.లకు చేరింది. అప్పటికే పెరుగుతున్న కృత్రిమ వెనిల్లా వినియోగం దాంతో తారాస్థాయికి చేరింది. రైతాంగాన్ని ఆదుకుంటామని ప్రభుత్వం హామీలు ఇతర హామీల్లాగే గాలికి పోయాయి. 2005లో వాణిజ్యమంత్రి కమల్ నాథ్ వాగ్దానం, 2006లో సహాయమంత్రి జైరామ్ రమేష్ వాగ్దానం నీటి మీది రాతలుగా మిగిలాయి. వెనిల్లా ఐస్క్రీంలుగా అమ్ముబడుతున్న వాటిలో కనీసం ఒకశాతం సహజ వెనిల్లా ఉండేలా చూస్తామన్న వాగ్దానాన్ని కూడా పాలకులు పాటించట్లేదని రైతాంగం మొత్తుకుంటున్నారు. కృత్రిమ ‘వెనిల్లా’ తయారీ మొదలైంది ఇలా!

1874లో మొట్టమొదటిసారి కృత్రిమ ‘వెనిల్లిన్’ తయారీకి

శ్రీకారం చుట్టారు. 3 మొథాక్సి 4 హైడ్రాక్సి బెంజాల్డిహైడ్ గా దీన్ని గుర్తించి జర్మనీవారు దీన్ని సృష్టిస్తే, 1890లో ఫ్రెంచి శాస్త్రవేత్తలు లవంగంలో వుండే యూజినాల్ నుండి వెనిల్లిన్ తయారు చేశారు. 1922లో కెనాడాలోని ఆంటోరియో పేపర్ మిల్ తమ గంధకంతో కూడిన వ్యర్థ పదార్థాలను బయటికి వదిలే నదులు, భూగర్భజలాలు విషపూరితం కావటంతో ఏం చేయాలా అని నెత్తిపట్టుకుని కూచుంటే వారి శాస్త్రవేత్తలు దాన్నుండి ‘వెనిల్లా’ తయారు చేయటంతో హమ్మయ్య! అని ఊపిరి పీల్చుకున్నారు. కర్రలోని పీచుపదార్థాన్ని ‘లిగ్నిన్’ అనే పదార్థం కట్టగా ఉంచుతుంది. దాన్ని తొలగించడానికి కాస్టిక్ సోడాతో కలిపి ఉడికిస్తారు. ఆ విధంగా బయటికొచ్చేది సల్ఫైడ్ ద్రావణం. అత్యంత ప్రమాదభరితమై ఆ పదార్థాన్నే మనం ఐస్క్రీంలలో జుర్రుతున్నామని మరవరాదు.

మన దేశంలో ఐస్క్రీంలు తయారుచేసే కంపెనీలకు ‘వెనిల్లా’ సప్లై చేసేది అమెరికాకు చెందిన బహుళజాతి సంస్థ ‘ఇంటర్నేషనల్ ఫ్లేవర్స్ అండ్ ఫ్రాగ్రెన్స్’. సహజవెనిల్లా పేరు మీద పైన చెప్పిన కృత్రిమ వెనిల్లాను కారుచౌకగా, కొన్నిసార్లు పూర్తి ‘ఫ్రీ’గా డంప్ చేసి కోట్లు గడిస్తోందని ఐస్క్రీం కంపెనీలు లబోదిబో మంటున్నాయి. కృత్రిమ వెనిల్లాకు, సహజవెనిల్లాకు 1:15 వరకు ధరలో తేడా వుండటంతో ఈ కంపెనీలన్నీ కలిసి మన కడుపులను మురుగుకాలువలు చేస్తున్నాయి.

అమెరికా లాంటి దేశాల్లో పకడ్బందీ వినియోగదారుల చట్టాల వల్ల కల్తీలు నిరోధించబడుతూ మన దేశంలో చట్టాలకూ కళ్ళు లేవు. పైగా వినియోగదారుల చైతన్య స్థాయి తక్కువగా వుండటం, నిరక్షరాస్యత, పేదరికం మొదలయిన వాటి వల్ల ప్రశ్నించలేని స్థితి వుంది. దాంతో యధేచ్ఛగా ఈ కల్తీ వ్యాపారం సాగిపోతోంది. దేశంలో వినియోగించబడిన 200 టన్నుల ఆహారపదార్థాలు, పానీయాల రంగంలో ఒక్క ఐస్క్రీం రంగమే 65శాతం (130 టన్నులు) వినియోగించింది. “క్వాలిటీ” ఐస్క్రీం తయారు చేసే హిందూస్థాన్ లీవర్, అముల్, వడీలాల్, మదర్ డైరీ మొదలయినవి మన దేశ ఐస్క్రీం రంగాన్ని శాసిస్తున్నాయి. ఎగ్జిమ్ బ్యాంక్ (ఎక్స్ పోర్టు, ఇంపోర్టు బ్యాంకు) సర్వే ప్రకారం ప్రస్తుతం వినియోగంలో వున్న కృత్రిమ వెనిల్లా వినియోగం 11శాతం తగ్గించగలిగితే సహజ వెనిల్లా డిమాండు 15 టన్నులు పెరుగుతుందట! అంటే ప్రస్తుతం దేశంలో ఉత్పత్తి అవుతున్న సహజ వెనిల్లాకు 8రెట్లు అధికం అన్న మాట!

అంటే అటు వెనిల్లా పండించే రైతాంగాన్ని ఆదుకోవచ్చు. ఇటు వినియోగదారుల కడుపులు మురికిగుంటలవకుండా ఆపచ్చు.

సమస్యల్లా ఏలిన వారికి మనసుంటే ఇలాంటి మార్గాలు అనేకం కనపడక పోవు కదా!

- శ్రామిక్



# గుర్తింపు కార్డుల కోసం బీడీ కార్మికుల ఉద్యమం

మహబూబ్ నగర్ పట్టణంలో సుమారు 3వేల మంది బీడీ కార్మికులుంటారు. పరిసర గ్రామాలలో 2వేల మంది వుంటారు. 5,6 చిన్నపాటి రిజిస్టర్ ఫ్యాక్టరీలుంటాయి. సుమారు 30మంది తాజుబీడీ (వర్డిబీడీ) చేయించుకునే వారుంటారు.

టౌన్ లో బీడీ కార్మికులు కటిక దరిద్రం అనుభవిస్తున్నారు. ఏ వృత్తి చేసుకొనే ఆధారం లేనివారు, భర్తలు లేనివారు, అధిక సంతానం వుండి భర్తలకు సరైన ఉపాధి అవకాశం లేనివారు అధికసంఖ్యలో బీడీ వృత్తిపై ఆధారపడి జీవిస్తున్నారు. వీరికి కనీసవేతనాలు అమలుకావటం లేదు. గుర్తింపుకార్డులు లేవు. పిఎఫ్ లేదు. ప్రభుత్వం ప్రవేశపెట్టే అరకొర సంక్షేమ పథకాలు వీరి దరిదాపులకు కూడా చేరవు.

బీడీ కార్మికుల హక్కులకోసం పని చేస్తామని టౌన్ లో అవకాశవాద సంఘాల నాయకులు వీరికి ద్రోహం చేశారు తప్ప న్యాయం చేయలేదు. ఇళ్ళిప్పిస్తామని, భూమిప్పిస్తామని, లోన్లు ఇప్పిస్తామని కార్మికులతో అంతో ఇంతో డబ్బులు తీసుకున్నారు. రాజకీయ సమావేశాలకు, ఎన్నికల మీటింగులకు వీరిని సమీకరించి లబ్ధిపొందారు. ఇదంతా కూడా ఎవరోచి్చినా ఏమి చేయరనే నిరాశలో కార్మికులను వదలిన పరిస్థితి.

శ్రామిక సమరభేరి సిఐటియు రాష్ట్ర జీవుజాత, అంతకుముందు సంతకాల సేకరణ. సంతకాల సేకరణకై నివాసప్రాంతాలకు వెళ్లాలనే నిర్ణయంతో మహబూబ్ నగర్ టౌన్ లో సిఐటియు, ఆవాజ్, టిడిసి కార్యకర్తలు వార్డులకు వెళ్లారు. ఈ సందర్భంగా మహిళా బీడీ కార్మికులతో పరిచయాలు, డిమాండ్లతో కూడిన పత్రాన్ని చూపించి “ముఖ్యమంత్రికి వినతిపత్రం ఇస్తున్నాం... సంతకాలు చేయండి”ని అడిగితే... తెలుగును అర్థం చేసుకోని వారి ఉర్దూలో సమాధానం.. ‘ఆ.. బోత్ లోగ్ ఆయె కోయి కుచ్ సహీ కరే’ (చాలామంది వచ్చారు, ఎవ్వరు ఏమి చేయలేదు) ఇట్లా ప్రారంభమైన పరిచయం సభ్యత్వ క్యాంపెయిన్ లో మెరుగుపడింది. సుమారు 500మంది బీడీ కార్మికులు టౌన్ లో సభ్యత్వం చేశారు.

“మీ యూనియన్ లో చేరుతాం. సభ్యత్వం చేస్తాం.. మీ యూనియన్ వల్ల మాకు జరిగే ప్రయోజనం ఏమిటి?” వచ్చిరాని తెలుగులో కార్మికుల ప్రశ్న. నిజమే! ఏమి చేస్తాం? నాయకత్వంలో సందేహం.

కనీసవేతనాలకోసం పోరాటం చేస్తాం అందామంటే గతంలో

వేతనాల పెంపుదల కోసం పోరాటం చేస్తే, యజమానులు కార్యనాలు (ఫ్యాక్టరీలు) బంధు చేసి కార్మికులను లొంగ దీసుకున్నారు. ఆ చేదు అనుభవం కార్మికులించా మరువనే లేదు.

ప్రభుత్వ సంక్షేమ పథకాల ద్వారా లబ్ధిపొందేలా సహకరిస్తామంటే గుర్తింపుకార్డులేవు. గుర్తింపుకార్డులు లేకుండా సంక్షేమ పథకాలు అమలు కావు. గుర్తింపుకార్డులకై యజమాన్యంపై వత్తిడి తీసుకోస్తామంటే ఆ అవకాశం లేదు. రిజిస్టర్ ఫ్యాక్టరీలు లేవు. రిజిస్ట్రేషన్ వున్న కొద్దిమంది యజమానులైన గుర్తింపుకార్డులు ఇవ్వరు. పైగా కార్యనాలు బంధు చేస్తామని భయపెడ్తారు. మొత్తం కార్మికులతో పోల్చుకుంటే రిజిస్టరు ఫ్యాక్టరీలో పనిచేసే కార్మికుల సంఖ్య స్వల్పం. మొత్తం కార్మికులను సంఘటితపర్చాల్సిందే, తప్పదు. మహబూబ్ నగర్ టౌన్ లో బీడీ కార్మికులను ఉద్యమాల దారిలో నడపాల్సిందే. ఇదీ సిఐటియు సంకల్పం.

గతంలో గుర్తింపుకార్డులను డాక్టర్ ద్వారా ఇచ్చారు. జిల్లాలోని చిన్న చింతకుంట, ఆత్మకూర్, నర్స, ధన్వార్ తదితర ప్రాంతాలలో ఈ విధంగా డాక్టర్ ద్వారా గుర్తింపుకార్డులు పొందిన కార్మికులు గణనీయ సంఖ్యలోనే వున్నారు. స్కాలర్ షిప్పులు తదితర సంక్షేమ పథకాలు ఇట్టి గుర్తింపుకార్డుల ద్వారా పొందుతున్నారు. సెంట్రల్ లేబర్ డిపార్టుమెంట్ నుండి డాక్టర్ గుర్తింపుకార్డులు ఇవ్వరాదని ఉత్తర్వులు వచ్చాయట. కారణాలు తెలియవు.

పేద ముస్లిమ్ కుటుంబాల్లో బడిమానుకున్న విద్యార్థుల సంఖ్య ఎక్కువే. బాలకార్మికుల సంఖ్య కూడా అధికమే. బీడీ కార్మిక కుటుంబాల్లో సహజంగానే బాలకార్మికులు కొట్టాచ్చినట్లు కనపడ్తారు. దీనినే చర్చనీయాంశం చేసుకొని ఉద్యమం నడుపాలనే నిర్ణయం. ప్రభుత్వం ద్వారా కనీసం గుర్తింపుకార్డులు ఇప్పించగలిగితే అదే గొప్ప విజయం. కాబట్టి గుర్తింపుకార్డులు లేని కారణంగా బీడీ కార్మికుల పిల్లలకు స్కాలర్ షిప్స్ రావటం లేదు. దాని వలన విద్యార్థులు బడి మానుతున్నారు. సంక్షేమ పథకాలు అమలు కావటం లేదు. కావున పిల్లల బాల కార్మికులుగా మారుతున్నారు. బాలకార్మిక వ్యవస్థ నిర్మూలనకైన గుర్తింపుకార్డులివ్వండి అనే వాదనను ప్రచారం చేశాము.

- ఖలీల్

## రాష్ట్ర రాజధానిలో పెరుగుతున్న ఉగ్రవాదుల దాడులు

ప్రపంచవ్యాప్తంగా హైటెక్ సిటిగా గుర్తింపు పొందుతున్న హైదరాబాద్, ఉగ్రవాదుల దృష్టిలో కూడా పడింది. గత కొన్ని సంవత్సరాలుగా జరిగిన ముఖ్యమైన ఉగ్రవాదుల దాడులు ఈ రకంగా ఉన్నాయి.

1994 సంవత్సరంలో ఎ.పి.ఎక్స్ ప్రెస్ లోనూ, హైదరాబాద్ లోనూ నాలుగు చోట్ల బాంబుపేల్చారు. వాటిలో 8మంది మరణించారు.

2000 సంవత్సరంలో చర్చిలో దీన్ దార్ అంజుమన్ సంస్థ పెట్టిన బాంబులను పట్టుకున్నారు.

21 నవంబర్ 2002 నాడు దిల్ షుక్ నగర్ పిర్ థిస్ సాయిబాబా ఆలయం వద్ద స్కూటర్ లో బాంబు వుంచి వెళ్ళారు. ఆ సంఘటనలో ఇద్దరు మృతిచెందారు.

2004 సం॥లో సికింద్రాబాద్ గణేష్ ఆలయానికి పన్నిన కుట్రను భగ్గుం చేశారు.

12 అక్టోబర్ 2005 నాడు దసరా పర్వదినాన రాత్రి 7.30 గంటలకు బేగంపేట్ లోని టాస్కోఫోర్స్ కార్యాలయం మీద బాంబు దాడి జరిగింది. దీనిలో ఒక హోంగార్డు మరణించగా, ఓ సెంట్రీ గాయపడ్డాడు.

7 మే 2006 నాడు హైదరాబాద్ ఆర్టీసి క్రాస్ రోడ్స్ లోని ఓడియన్ థియేటర్ లో సినిమా నడుస్తుండగానే బాల్కనీలో గ్రెనెడ్ పేలింది.

18 మే 2007 నాడు హైదరాబాద్ మక్కుమసీదులో ప్రార్థన సమయంలో తీవ్రవాదుల బాంబులు పేలి 14మంది మరణించగా 50మంది గాయపాలయ్యారు.

25 ఆగస్టు 2007 నాడు రాత్రి హైదరాబాద్ ట్యాంక్ బండ్ వద్ద గల లుంబినీపార్కులో, కోరీలోని గోగుల్ ఛాట్ భండార్ లో తీవ్రవాదులు టైమర్ బాంబు పేల్చి 43మంది పైగా అమాయకులు ప్రాణాలు కోల్పోయారు. ఎంతోమంది గాయపడ్డారు.



సిఐటియు రాష్ట్ర కేంద్రం నిర్ణయం మేరకు మే 14వ తేదీన తమిళనాడులో అసంఘటితరంగ కార్మికులకు అమలవుతున్న సంక్షేమ పథకాలు, చట్టాలు, సంక్షేమ కమిటీల అధ్యయనం నిమిత్తం చెన్నై పర్యటించాను. సిఐటియు రాష్ట్ర ప్రధాన కార్యదర్శి కామ్రేడ్ సౌందర్ రాజన్, అసంఘటితరంగ నాయకులు కా||సింగార్ వేలు, వేణు, మాలతి చిట్టిబాబుల ద్వారా తమిళనాడులో అసంఘటితరంగ కార్మికులకు అమలవుతున్న సంక్షేమ కార్యక్రమాల గురించి చర్చించాను. ఆ వివరాల సారాంశాన్ని దిగువ తెలుపుతున్నాను.

మన రాష్ట్రంలో కోటిమంది అసంఘటితరంగ కార్మికుల సంక్షేమాన్నీ మన రాష్ట్ర ప్రభుత్వం గాలికొదిలేసింది. వీరంతా కాంట్రాక్టు, భవన నిర్మాణం, హమాలీ, మురా, బీడీ, రిక్సా, ఆటో, లారీ, గని, క్వారీ, కొబ్బరివలుపు దింపు, లేసు, చింతపండు, గోనెసంచులు, అగర్ బత్తీ, విస్తరాకులు, మధ్యాహ్న భోజన పథకం, వాలంటరీ హెల్త్ వర్కర్లు, మున్సిపాలిటీ, పంచాయతీ, ఇంటిపనివారు, తదితర రంగాలలో పని చేస్తున్నారు. వీరు లేకుంటే సమాజమే నడవదంటే అతిశయోక్తి కాదు. 60 ఏళ్ళ స్వాతంత్ర్యం తర్వాత కూడా వీరు భద్రత లేని జీవనాన్ని సాగిస్తున్నారు. మన పొరుగునున్న తమిళనాడులో అనేక సంక్షేమ కార్యక్రమాలు అమలవుతుండగా మన రాష్ట్ర ప్రభుత్వం నుండి ఎటువంటి సంక్షేమ కార్యక్రమాలు వీరికి అమలు కావడం లేదు. తమిళనాడు తరహాలో సంక్షేమ పథకాలు మన రాష్ట్రంలోను అమలు చేసేదాకా ఐక్య ఉద్యమాలను కొనసాగించడమే మన ముందున్న కర్తవ్యం.

#### తమిళనాడులోని చట్టాలు :

మన పొరుగునున్న తమిళనాడులోనూ అసంఘటితరంగ కార్మికులకు “తమిళనాడు మాన్యువల్ కార్మికుల చట్టం 1982” చేశారు. సంక్షేమ బోర్డు ద్వారా 67 రంగాలలోని అసంఘటితరంగ కార్మికులకు అనేక సంక్షేమ కార్యక్రమాలు అమలు చేస్తున్నారు. అంతేకాక భవన నిర్మాణరంగంలో 38 రకాల పనులలో ఉన్న వారికి విడిగా చట్టాన్ని చేసింది తమిళనాడు ప్రభుత్వం. వీరికి “తమిళనాడు నిర్మాణ కార్మికుల సంక్షేమ పథకం 1994” పేరిట సంక్షేమ పథకాలను అమలు చేస్తోంది.

రిజిస్ట్రేషన్ కై మొదటిసారి కార్మికుడు/ కార్మికురాలు రూ.100లు చెల్లించాలి. తరువాత ప్రతి 2 సం॥లకు రూ.10లు చెల్లించి రెన్యూవల్ చేయించాలి. గత 2 సంవత్సరాలుగా అసంఘటితరంగ కార్మికుడు చెల్లించాల్సిన రూ.100లు ప్రభుత్వమే చెల్లిస్తోంది. అసంఘటితరంగ కార్మికుడిగా పని చేస్తున్నట్లు అధికారి, యజమాని లేదా రిజిస్టర్డ్ యూనియన్ అధ్యక్షుడు లేదా ప్రధానకార్యదర్శి లేదా యూనియన్ అంగీకరించిన ఆఫీసుబేరర్ ధృవీకరిస్తే చాలు. ధృవీకరణ పత్రంతో దరఖాస్తు చేసుకొన్న కార్మికుడికి తమిళనాడు ప్రభుత్వం గుర్తింపుకార్డును జారీ చేస్తుంది. ఇప్పటికే అసంఘటితరంగ (మాన్యువల్) కార్మికులు 13 లక్షల 36 వేల మంది, భవన నిర్మాణ కార్మికులు 14 లక్షల 85 వేల మంది ఈ పథకాలలో నమోదు చేయించుకొన్నారు. ఈ పథకంతోపాటు అదనంగా కార్మికులు జనశ్రీభీమా యోజన పథకంలోనూ చేరచ్చు. ప్రమాదభీమా అదనంగా పొందచ్చు.

#### తమిళనాడులో

## మెరుగైన సంక్షేమ పథకాలు

అసంఘటిత కార్మికులకు అమలవుతున్న సంక్షేమ పథకాలు :

1. ప్రమాదభీమా : ప్రమాదంలో మరణించిన లేదా శాశ్వత అంగవైకల్యానికి గురైన కార్మికుని కుటుంబానికి లక్ష రూపాయలు చెల్లిస్తారు. పాక్షిక అంగవైకల్యాన్ని బట్టి రూ.50,000 వరకూ పొందవచ్చు. ప్రమాదం వల్ల గాయాలకూ రూ.25,000 వరకూ భీమా ఉంటుంది.

2. పించను పథకం : 60 సం॥లు నిండిన కార్మికుడు లేదా కార్మికురాలికి నెలకు రూ.400లు పించను లభిస్తుంది. కనీసం 5 సం॥లు పని చేసిన వారికి ఈ పథకం వర్తిస్తుంది. 60 సం॥లోపు అంగవైకల్యం సంభవించినా పై పించను లభిస్తుంది.

3. సహజ మరణం చెందిన కార్మికుడి/ కార్మికురాలి కుటుంబానికి రూ.15,000లు చెల్లిస్తారు.

4. పిల్లల చదువుకు సహాయం : కార్మికురాలు/ కార్మికుడి కుమార్తె/ కుమారుడి చదువుకి రూ.1000 నుండి రూ.6000ల వరకు చదువుతున్న తరగతిని బట్టి చెల్లిస్తారు. (10వ తరగతి నుండి పోస్టుగ్రాడ్యుయేషన్ వరకు)

5. పెళ్ళిఖర్చులు : కార్మికురాలు/ కార్మికుడు, కార్మికుడు/ కార్మికురాలి కుమార్తె లేదా కుమారుడి పెళ్ళి ఖర్చులకు రూ.2000 చెల్లిస్తారు.

6. కార్మికురాలి డెలివరీకి నెలకు రూ.1000 చొప్పున 6 నెలలపాటు మొత్తం రూ.6000 చెల్లిస్తారు. కార్మికురాలికి గర్భంపోతే రూ.3000, గర్భవిచ్ఛిన్నం (అబార్షన్) జరిగితే రూ.3000 చెల్లిస్తారు.

7. కళ్ళజోడు కొనుక్కోవడానికి కార్మికురాలు/ కార్మికుడికి రూ.500 చెల్లిస్తారు.

8. మట్టి ఖర్చుల క్రింది రూ.2000 చెల్లిస్తారు.

#### అమలుకై ప్రత్యేక యంత్రాంగం- నిధులు

1995 నుండి 30-6-07 వరకూ పై పథకాలను 1,16,041 మంది భవన నిర్మాణ కార్మికులు 39 కోట్ల 78 లక్షల రూపాయల మేర ప్రయోజనం పొందారు. పై పథకాల అమలుకు తమిళనాడు ప్రభుత్వం ప్రత్యేక యంత్రాంగాన్ని అన్ని జిల్లాలలో నియమించారు. పథకానికి కాంట్రాక్టర్ల నుండి ప్రాజెక్టు అంచనాలో నూటికి రూ.3 చొప్పున ప్రభుత్వం వసూలు చేస్తున్నది. ఆటో, టెంపో, వ్యాన్లపై పన్నులతోపాటు, ఒకసారి వాహన ఖరీదుపై నూటికి రూ.1 చొప్పున వసూలు చేస్తున్నది.

తమిళనాడులో అనేక సంవత్సరాలుగా 8 రంగాలకు సంక్షేమ బోర్డులు, 60 రకాల పరిశ్రమలలో కార్మికుల సంక్షేమానికి 12 కమిటీలు, 6 రంగాలలో కనీసవేతనాల అమలుకు మరో 6 కమిటీలు పని చేస్తున్నాయి. అన్ని బోర్డులు, కమిటీలలో సిఐటియు నాయకులకు ప్రాతినిధ్యం కల్పిస్తున్నారు.

- ఎ.వి.నాగేశ్వరరావు



# గ్రామసేవకుల ఐక్యతను కాపాడదాం!

ప్రజా ఉద్యమాలకు సహకరించే వామపక్షాలు, బ్రేడ్ యూనియన్లపైన రాజకీయ రంగుపులిమి కార్మికులను ఒంటరి చేసి దెబ్బకొట్టాలనే పాలకుల ప్రయత్నాలలో భాగంగా ప్రభుత్వం గ్రామసేవకులపై దాడి ప్రారంభించింది. బదుగుజీవుల ఐక్యతను దెబ్బకొట్టాలనే కాంగ్రెస్ ప్రభుత్వ పాచికను త్రిప్పికొట్టాలి. ఇటీవల కాలంలో గ్రామసేవకులు సంఘటిత పోరాటాల ఫలితంగా కొన్ని విజయాలు సాధించారు. ఇదే స్ఫూర్తితో రానున్న కాలంలో మరిన్ని విజయాలు సాధించాలి. దీనికై సంఘాన్ని మరింత పటిష్ఠపరచుకోవాల్సిన అవసరం వున్నది.

సమరశీల పోరాటాలతో రాష్ట్రవ్యాప్తంగా 29రోజుల దీర్ఘకాలిక సమ్మెచేసి మొండి ప్రభుత్వంపై విజయం సాధించారు. కరువుభత్యం రూ.25లు నుండి రూ.50లకు పెంచుకున్నారు. అదనంగా వంద రూపాయల వేతనం, అటెండరు ప్రమోషన్లు, ప్రకాశంజిల్లా నీరుగంటీల సంవత్సర వేతనాలుతోపాటు సమ్మెకాలాన్ని పని చేసిన కాలంగా గుర్తిస్తూ బకాయివేతనాలు సాధించుకోగల్గారు. ఎనిమిది డిమాండ్లకు గాను ఈ పాటికే ఐదు జి.వో.ల రూపంలో విడుదలైనాయి. వాటాబందీ సమస్య పరిష్కారం, అర్హులైన వారికి ప్రమోషన్లతో పాటు, దశలవారీగా మూడువేలకు వేతనాలు పెంచుతామనే హామీని ముఖ్యమంత్రి నుండి పొందారు. అయితే గ్రామసేవకుల పోరాట శక్తినిబట్టి భవిష్యత్ విజయాలు ఆధారపడి వుంటాయి.

**హక్కుల సాధనకై బలమైన పోరాటాలు నిర్మించాలి :**

బ్రిటీషు, నైజాంకాలం నుండి రెవెన్యూశాఖలో పనిచేస్తున్నా శ్రమకు తగ్గ ఫలితం లేదు. స్వాతంత్ర్యానంతరం ప్రభుత్వశాఖలలో వివిధ ఉద్యోగుల సర్వీసులు క్రమబద్ధీకరించారు. కాని ఏ ప్రభుత్వం గ్రామసేవకులను పట్టించుకున్న పాపానపోలేదు. దేశంలో వామపక్ష ప్రభుత్వాలైన బెంగాల్, కేరళ, త్రిపుర రాష్ట్రాలలో మాత్రమే గ్రామసేవకులను పర్మినెంట్ చేయడం జరిగింది. దశాబ్దకాలంపాటు సిఐటియు సహకారంతో రాష్ట్రవ్యాప్తంగా బలమైన పోరాటాలు చేసిన తర్వాతే గ్రామసేవకులకు గుర్తింపు వచ్చింది. వేతనాలు పెరిగాయి. ఇతర సౌకర్యాలు సాధించుకోగల్గారు. ఈ సందర్భంగా కాంగ్రెస్పార్టీ నాల్గవ తరగతి ఉద్యోగులుగా గుర్తిస్తామని గత ఎన్నికల్లో హామీ ఇచ్చి తర్వాత సాధ్యంకాదంది. శ్రమ చేసే ఏ కార్మికుడికైనా కనీస వేతనాలు, శెలవులు, పి.ఎఫ్. ఇ.ఎస్.ఐ. వర్తింప చేయాలి. కాని గ్రామసేవకులకు ఈ సౌకర్యాలు లేవు. దీనికై రానున్న కాలంలో బలమైన ఉద్యమం నిర్మించాల్సిన అవసరం వున్నది.

**సంఘాలను చీల్చే ప్రభుత్వ కుట్రలను త్రిప్పి కొట్టాలి :**

ప్రపంచబ్యాంకు మోజులో పడ్డ మన పాలకులు సంస్కరణల పేరుతో ఉద్యోగులపై దాడి ప్రారంభించాయి. ఉద్యమాలు చేసే సంఘాలను చీల్చడం, నాయకులను అదిరించి, బెదిరించి లోబర్చుకోవడం గత చంద్రబాబుకాలంలో ఓబిలేశు, రెవెన్యూ నాయకులు ద్వారా ప్రయత్నం చేసిన విషయం మనం మరచిపోలేదు. నేడు రాజశేఖర్రెడ్డి సమ్మె విచ్చిన్నానికి చేసిన ప్రయత్నాలు చూశాం. గత సుదీర్ఘ సమ్మె సందర్భంగా గ్రామసేవకులవి గొంతెమ్మ కోర్కెలని

ముఖ్యమంత్రి కొట్టిపడేశారు. తర్వాత ప్రభుత్వం ఖజానాలో దబ్బులులేవు వేతనాలు పెంచలేమన్నారు. పోరాటాలు ఉధృతం అవుతున్న దశలో అన్ని పార్టీల సహకారం కోరారు. గ్రామసేవకులకు అందగా నిలిచిన సిపిఎం పార్టీని రాజకీయం చేస్తున్నదని పాలకులు నిందవేశారు. ఉద్యమాలకు సహకరించే వారిని నిందించడం ద్వారా గ్రామసేవకులకు సహకారం అందకుండా చేయాలని ప్రయత్నించారు. గ్రామసేవకుల పట్ల సానుభూతితో వున్నామంటూనే సిపిఎం - సిఐటియులతో వున్నందునే ప్రభుత్వం మొండిగా వుంటుందని కాంగ్రెస్ ప్రజాప్రతినిధులు, కొందరు అధికార్లు ద్వారా ప్రచారాన్ని ప్రారంభించారు. సమ్మె చేయవద్దని హెచ్చరిస్తూనే ఆందోళనలను నీరుగార్చాలని ప్రయత్నించారు. కాని ప్రభుత్వ పాచిక నెరవేరలేదు. మొక్కవోనిదీక్షతో ఉద్యమం కొనసాగింది. దీనితో ప్రభుత్వం దిగిరాక తప్పలేదు.

**సిఐటియు అంటే పాలకులకు ఎందుకంత కక్ష ? :**

గ్రామసేవకుల ఉద్యమాన్ని చీల్చిదెబ్బకొట్టాలని టిడిపి ప్రభుత్వం ప్రయత్నించింది. పోరాటాలు, సమ్మెలు వద్దని ప్రచారం చేయించింది. అయినా సిఐటియు సహకారంతో పోరాడి వేతనాలు పెంచుకోగల్గారు. డిఎ సాధించుకున్నారు. 774 జీవోను రద్దు చేయించి ఉద్యోగాలు కాపాడుకున్నారు. తరతరాలుగా వెట్టిచాకిరికి గురైన వీరు ఆత్మాభిమానంతో తలెత్తుకుని బ్రతకగల్గుతున్నారు. నేడు కాంగ్రెస్ ప్రభుత్వం ఇచ్చిన హామీలు మరచి గ్రామసేవకులను తగ్గించాలనే కుట్రలకు వ్యతిరేకంగా సిఐటియు గళమెత్తింది. గత ప్రభుత్వమైనా నేటి కాంగ్రెస్ ప్రభుత్వమైనా ప్రపంచబ్యాంకు షరతులు అమలు చేస్తూ గ్రామసేవకుల నడ్డివిరిచే చర్యలను చేపడుతూనే వున్నాయి. సిఐటియు అండతో మనం వాటిని త్రిప్పికొట్టడం పాలకులకు కంటగింపుగా వున్నది.

**ఐక్య ఉద్యమాలు నిర్మించాలి! సమస్యలు పరిష్కరించుకోవాలి! :**

పాలకపార్టీలు పోటీ సంఘాలను పెట్టి కార్మికులను చీల్చేందుకు కుట్రలు పన్నుతూనే ఉన్నాయి. అంగన్వాడీ, గ్రామ సేవకులు, టీచర్లు, ఆర్.టి.సి. తదితర రంగాలలో సంఘాలు పెడతామని బాహటంగానే కాంగ్రెస్పార్టీ ప్రకటించింది. ఏనాడూ గ్రామసేవకుల గురించి పట్టించుకోని వారు కూడా కొందరు ఇప్పుడు గ్రామసేవకుల మీద ప్రేమవొలకబోస్తున్నారు. సిఐటియును వదిలేస్తే మంచిదని ఉచిత సలహాలిస్తున్నారు. సిఐటియు నుండి గ్రామసేవకులను దూరం చేసి, ఒంటరిచేసి సంఘాన్ని విచ్ఛిన్నం చేయాలని, గతంలాగే బానిసలుగా మార్చాలని వీరి ప్రయత్నం. గ్రామసేవకులను విచ్ఛిన్నం చేసి రాష్ట్రప్రభుత్వం మెప్పు పొందాలని పాలకపార్టీ దళారీలు ఉవ్విళ్ళూరుతున్నారు. ఇలాంటి విచ్ఛిన్నకర శక్తుల నుండి జాగ్రత్తగా వుండాలి. ఈ దశలో సంఘ అభివృద్ధికి, నిర్మాణానికి కృషి చేయాలి. సంఘాన్ని పటిష్ఠపర్చి మరిన్ని విజయాలు సాధించాలి. ఈ స్ఫూర్తితో రాబోయే కాలంలో జరిగే పోరాటాలలో గ్రామసేవకులందరినీ కదిలించి ఇందుకు సమయాత్తం చేయాలి.

- ఎం.బాపూజీ,

గ్రామసేవకులసంఘం రాష్ట్ర కార్యదర్శి



## తస్లిమా నస్రీన్ పై మజ్లిస్ అనాగరిక దాడి!

9 ఆగస్టు 2007 నాడు ప్రముఖ బంగ్లాదేశ్ రచయిత్రి తస్లిమా నస్రీన్ పై హైదరాబాద్ ప్రెస్ క్లబ్ లో ఎం.ఐ.ఎం. పార్టీ నాయకులు దాడి చేసారు. ఆ పార్టీకి చెందిన ముగ్గురు శాసనసభ్యుల నాయకత్వంలో ఇరవైమందికిపైగా అనుచరులు పుస్తకావిష్కరణ సభలో జోరబడి, కుర్చీలు విరగొట్టి, బండబాతులు తిడుతూ నిర్వాహకుల మీద, తస్లిమా మీద భౌతికదాడికి పాల్పడ్డారు. ఈ దృశ్యాలన్నీ టి.వి.లలో చూసి యావత్ ప్రపంచం నివ్వెరపోయింది. ప్రపంచంలోనే అతిపెద్ద ప్రజాస్వామిక దేశంగా గౌరవించబడుతున్న భారతదేశంలో ఒక మహిళా రచయిత్రిపై శాసనసభ్యులు దాడి చేయడాన్ని తీవ్రంగా నిరసించారు.

బంగ్లాదేశ్ లో పుట్టి పెరిగిన తస్లిమా నస్రీన్ ఎం.బి.బి.ఎస్. చదివి, ప్రభుత్వ ప్రైవేటు ఆసుపత్రులలో వైద్యురాలిగా పని చేసింది. మత ఛాందసం వల్ల ముస్లిం మహిళలు ఎదుర్కొంటున్న దారుణ పరిస్థితులను ఆమె వార్తాపత్రికల ద్వారా వెల్లడించారు. అది ఆ దేశ ముస్లిం ఛాందసవాదులకు అగ్రహం కలిగించింది. భారతదేశంలో హిందూ మతోన్మాదులు బాబ్రీ మసీదును కూల్చి వేసినప్పుడు దానికి ప్రతీకారంగా బంగ్లాదేశ్ లోని మైసారిటీలయిన హిందువులపై దాడులు జరిగాయి. వాటిని తస్లిమా నస్రీన్ 'లజ్జ' అనే నవలలో చిత్రించడంతో అక్కడి మత ఛాందసవాదులు, ఆమె హత్యకు 'ఫత్వా' జారీ చేశారు. బంగ్లాదేశ్ ప్రభుత్వం కూడా కేసులు పెట్టి జైలులో నిర్బంధించింది. దేశ బహిష్కరణ విధించారు. దీనితో బంగ్లాదేశ్ ను వదిలి స్వీడన్, జర్మనీ, అమెరికా వంటి దేశాలలో ప్రవాస జీవితం గడుపుతూ వచ్చింది. మన దేశంలో పౌరసత్వం కోసం శరణువేడి వచ్చి ప్రస్తుతం కలకత్తాలో వుంటోంది. ఆమెకు యూరోపియన్ పార్లమెంటు నుంచి స్వేచ్ఛ భావజాల ప్రకటనకు సఖరోవ్ అవార్డు ఇచ్చారు. ఆమెకు ఎన్నో అంతర్జాతీయ అవార్డులు లభించాయి. ఆమె రచనలు 20 భాషల్లో అనువాదం పొందాయి.

తస్లిమా నవల 'షోద్' తెలుగు అనువాదం 'చెల్లుకు చెల్లు', చైనీస్ రచయిత్రి నవల 'వైల్డ్ శ్వాన్స్' అనువాదం 'అడవిగాచిన వెన్నెల' అవిష్కరించడానికి ఆవిడ 9 ఆగస్టు నాడు హైదరాబాద్ వచ్చింది. హైదరాబాద్ పాతబస్తీలో ముస్లిం ప్రజలలో మతఛాందస వాదాన్ని పెంచిపోషిస్తూ ఎం.ఐ.ఎం. పార్టీ రాజకీయ లబ్ధిపొందుతోంది. అక్కడి ప్రజలు దుర్భరదారిద్ర్యంలో వుండగా, ఎంఐఎం నాయకులు మాత్రం ఎం.ఎల్.ఎ.లుగా, ఎం.పి.లుగా



గెలుస్తూ కోట్లాది రూపాయలు ఆర్జిస్తున్నారు.

పాతబస్తీలో నానాటికి దిగజారుతున్న పరిస్థితులు, పేదరికం, నిరుద్యోగంవల్ల ప్రజలలో తీవ్ర అసంతృప్తి పెరిగి పోతోంది. ఎం.ఐ.ఎం. ఆగడాలను భరించలేక పేద ముస్లింలు ప్రజాపోరాటాలలో కలిసి రావడం ఎంఐఎం నాయకులను ఆందోళనకు గురి చేస్తోంది. తిరిగి పాతబస్తీ ముస్లిం ప్రజాసేకాన్ని మతం పేరుతో రెచ్చగొట్టడానికి తగిన అవకాశం కోసం మజ్లిస్ పార్టీ ఎదురు చూస్తోందగా తస్లిమా నస్రీన్ హైదరాబాద్ రావడం జరిగింది. ఆమె ఇస్లాం మతాన్ని కించపరిచేలాగా రచనలు చేసిందని ఆరోపిస్తూ ప్రెస్ క్లబ్ లో దాడికి పాల్పడ్డారు. వాస్తవానికి తస్లిమా నస్రీన్ తన రచనలలో ఏనాడు ఇస్లాం మతాన్ని కించపరిచేలాగా రాయలేదు. "స్త్రీ పురుషుల సమానత్వం, మహిళల హక్కుల గురించి తాను మాట్లాడటం వల్లనే, ముస్లిం మతంలోని ఛాందసవాద శక్తులు, లేదా హిందూ, క్రైస్తవ మతాలకు చెందిన ఉగ్రవాదులు కూడా ఈ రకంగా దాడులు చేస్తున్నారని" ఆమె ఈ దాడి తర్వాత ఇచ్చిన ఇంటర్వ్యూలో పేర్కొన్నది. ప్రపంచంలోనే తన మీద ఏనాడు ఈ రకంగా భౌతికదాడి జరగలేదని ఆమె చెప్పింది. మతాన్ని పరిరక్షిస్తున్నాయని మజ్లిస్ పార్టీ చేసిన ఈ దాడిని దేశంలోని ప్రముఖ ముస్లిం సంస్థలు, మతపెద్దలు ఇస్లాం స్ఫూర్తికి విరుద్ధమని ఖండించారు. నూతన ఉపరాష్ట్రపతిగా ఎన్నికయిన ప్రముఖ విద్యావేత్త, దౌత్యవేత్త, మైనార్టీ వర్గానికి చెందిన శ్రీ హమీద్ అన్సారీ కూడా మజ్లిస్ దాడిని ఖండించారు. నాగరిక సమాజంలో ఇటువంటి అనాగరిక దాడులు తగవని ఆయన అన్నారు.

ఆమె రచనలు నచ్చకపోతే విమర్శించడం లేదా నిరసన తెలపాలి. కాని ఈ రకంగా భౌతికదాడికి పాల్పడి దూషించడం తగదు. మజ్లిస్ ది రాజకీయదాడని, రాజ్యాంగం ప్రసాదించిన భావప్రకటన స్వేచ్ఛపై చేసిన దాడికి శాసనసభ్యులు స్వయంగా నాయకత్వం వహించడం దారుణమని ప్రముఖ మేధావులు, ముస్లిం రచయితల సంఘాలు, ప్రజాసంఘాలు, పౌరహక్కుల సంఘాలు నిరసించాయి.

అధికారంలో వున్న కాంగ్రెస్ పార్టీ మాత్రం దాడి చేసిన మజ్లిస్ ఎం.ఎల్.ఎ.లు, నాయకుల మీద పోలీసులు కఠిన చర్యలు తీసుకోకుండా అడ్డుపడింది. రాబోయే గ్రేటర్ ఎన్నికలలో మజ్లిస్ సహకారంతో గెలవాలనే ఆశతో, కాంగ్రెస్ ప్రభుత్వం దాడి చేసిన వారి మీద మామూలు కేసులు పెట్టి, దాడికి గురైన తస్లిమాపై నాన్ బెయిలబుల్ కేసు పెట్టింది. ఇది కాంగ్రెస్ పార్టీ అవకాశవాద రాజకీయాలకు పరాకాష్టగా చెప్పుకోవచ్చు. తస్లిమాపైదాడిని ప్రజాస్వామ్యవాదులంతా ఖండించాలి.

“ఎవరి అభిప్రాయాలు వారి కుండవచ్చు. మనకు నచ్చనంత మాత్రాన నిరాయుధులైన ఓ మహిళపై ఇలా దాడి చేస్తారా? మనతో విభేదిస్తున్నారంటూ ఇంట్లో చెల్లి, తల్లిపైనా ఇలానే చేస్తామా? సామాన్యుల్ని రక్షించాల్సిన పోలీసులు నిశ్శబ్దంగా ఉండిపోతే ఎలా? ఇది మారుతున్న సామాజిక పరిస్థితులకు అత్యంత ప్రమాదకర సంకేతం. ఏ పార్టీ ఈ పని చేసిందన్నది కాదు. రాజ్యాంగపరమైన ప్రశ్నలకు ఇక్కడ సమాధానం కావాలి.”  
- హైకోర్టు





# చమురు కోసమే ఇరాక్ యుద్ధం

## చమురు కోసమే యుద్ధం

చమురు కోసమే ఇరాక్ యుద్ధంలో తమ భాగస్వామ్యం అని ఆస్ట్రేలియా ప్రభుత్వం ఎట్టకేలకు అంగీకరించింది. ఇరాక్ లో తమ సైనికులు 1500 మంది వున్నారని మధ్యప్రాచ్యంలో వనరుల భద్రత తమ ప్రాధాన్యతలో ముఖ్యమని అన్నది.

నిజాలు కప్పి పెడుతున్నదని హోవర్లు ప్రభుత్వంపై విమర్శలు వెల్లువెత్తడంతో పైవిధంగా బయటపెట్టింది. వచ్చే ఏడాది ఎన్నికల్లో తమ పార్టీ గెలిస్తే ఇరాక్ నుండి సైన్యాలు ఉపసంహరిస్తామని లేబర్ పార్టీ అన్నది.

## కాస్ట్రోపై 600సార్లు హత్యాయత్నం

క్యూబా విప్లవ సారథి కాస్ట్రో అధ్యక్షుడై 46ఏండ్లు నిండాయి. ఆయన అధ్యక్షుడుగా వుండగానే అమెరికాలో పదిమంది అధ్యక్షులు మారారు. అందరి హయాములోను క్యూబాపట్ల శతృవైఖరే అవలంబించారు. కాస్ట్రోను హత్య చేయించటానికి 600సార్లు ప్రయత్నాలు జరిగినవి. ఈ విషయాన్ని అమెరికా రహస్య సంస్థ సిఐఏ పత్రాలు యిటీవల వెల్లడించాయి. దీనిపై క్యూబా పార్లమెంటు ఖండిస్తూ ఏకగ్రీవంగా తీర్మానం ఆమోదించింది.

కాస్ట్రో మరణం తప్పదని బుష్ ప్రకటన చేసిన మరుసటి రోజే క్యూబా పార్లమెంటు తీర్మానం జరిగింది. అమెరికా ప్రభుత్వానికి యిది మరో పెద్ద చెంపదెబ్బ. అయితే రహస్య పత్రాలు వెల్లడి చేయటం ప్రజలను భయ్యపెట్టటానికేనని అధికార పత్రిక సంపాదకీయంలో కాస్ట్రో వ్రాశారు.

## అమెరికాలో జైళ్ళ ప్రవేటీకరణ

జైళ్లను అమెరికాలో ప్రైవేటీకరించి వాటికి అనుబంధంగా పరిశ్రమలు నడుపుతున్నారు. నల్లజాతి ఖైదీలపట్ల వివక్ష చూపుతున్నారు. విపరీతంగా దోచుకుంటున్నారు. పెట్టుబడిదారీ విధానం జైళ్ల పరిశ్రమను అభివృద్ధి చేస్తున్నది. ఖైదీల సంఖ్య ఏటేటా పెరుగుతోంది. 14ఏళ్లలో జైళ్ళ పరిశ్రమల లాభాలు 39లక్షల డాలర్ల నుండి 1031 బిలియన్ల డాలర్లకు పెరిగాయి. సైనికులకవసరమైన సామానంతా- హెల్మెట్లు, బెల్టులు, బుల్లెట్ ప్రూఫ్లు, చొక్కాలు, బ్యాగులు, గుడారాలు తదితర వస్తువులు 100శాతం, పెయింట్లు, బ్రష్లు 93శాతం, గృహోపకరణాలు, 36శాతం, 30శాతం ఇయర్ ఫోన్లు హెడ్ ఫోన్లు, కార్యాలయ ఫర్నిచర్ 21శాతం జైళ్లలోనే తయారవుతున్నాయి. ఖైదీల ద్వారా కంపెనీలు నులు చేయించుకునేందుకు 37రాష్ట్రాల్లో చట్టాలు చేశాయి. అమాయకులపై నేరాలు మోపి జైళ్లలోకి నెడుతున్నారు.

## అమెరికన్ సైనికుల మరణం

- ఇరాక్ యుద్ధంలో 2003 మార్చి నుండి 2007 జూలై 12 వరకు 3600 మంది అమెరికా సైనికులు మరణించారు.

ఉగ్రవాదంపై పోరుకు అమెరికా అమెరికా చేస్తున్నా ఖర్చు నెలకు 1200 కోట్ల డాలర్లు. అమెరికా నడుపుతున్న జైళ్లు క్యూబాలో గ్యాంటనామో, ఇరాక్ లో అబూగ్రాయిబ్ లో అధికారులపై నేరాలు నమోదయ్యాయి. అమెరికా తలెత్తుకోలేకపోతోంది. సైన్యాన్ని వెనక్కి తేవాలని అమెరికా ప్రజల్లోను, సెనేట్ లోను వత్తిడి పెరుగుతోంది.

## నాటోకు చుక్కెదురు

అమెరికా నాయకత్వాన గల నాటో సైనిక కూటమిలో పోలండ్ సభ్యదేశం. పోలండ్ లో అమెరికా క్షిపణలు పెట్టటాన్ని వ్యతిరేకించుతూ 55శాతం మంది ఓటు వేశారు. 28శాతం మంది మాత్రమే అనుకూలించారు. 17శాతం మంది ఎటూ చెప్పలేదు. 1064 మంది వయోజనుల్లో అభిప్రాయ సేకరణ జరిపిన ఫలితాలు ఆ విధంగా వున్నాయి.

## కూతుళ్ళ తాకట్టు

- ఉగ్రవాదులను ఏరివేయటం పేరుతో అమెరికా ఆఫ్ఫినిస్టాన్ ను ఆక్రమించి తోలు బొమ్మ ప్రభుత్వాన్ని నిలబెట్టింది. తాలిబాన్లను అదుపు చేస్తున్నానని చెబుతూ ఆఫ్ఘన్ ప్రజలమీద పెత్తనం చేస్తూ ఆ ప్రజలను చెప్పురాని బాధలకు గురి చేస్తున్నది. ఆఫ్ఘన్ మహిళల దయనీయస్థితి వర్ణనాతీతం.

చేసిన అప్పు తీర్చలేకపోయినా, లేదా ఏదైనా నేరంలో ఇరుక్కుంటే బయట పడటానికి తమ కూతుళ్లను బాకీదార్లకు కట్టబెట్టాల్సిన స్థితి ఆఫ్ఘనిస్తాన్ లో వుంది. అమ్మాయిలు మారక వస్తువులు అయ్యారు.

## రైల్వేల పునఃజాతీయకరణ

బోలీవియాలో రైలుమార్గాలు జాతీయకరణ 1996లో ప్రైవేటీకరించిన ప్రభుత్వరంగ రైల్వేసంస్థను అధ్యక్షుడు మొరేల్స్ జాతీయం గావించాడు. (17-7-07)

- పర్వసత్యనారాయణ



# తెలుగుభాషతో ఉపాధి లభించాలి

వ్యవహారిక భాషోద్యమ పితామహుడు గిడుగు రామమూర్తి పంతులుగారి జయంతిని (ఆగస్టు 29) రాష్ట్ర ప్రభుత్వం అధికార హోదాలో తెలుగుభాషా దినోత్సవంగా నిర్వహించింది.

ప్రపంచంలో అంతరిస్తున్న అనేక భాషల్లో తెలుగుభాష చేరడం తెలుగువారిని కలచివేస్తున్నది. బ్రిటీష్ వాని సామ్రాజ్యవాద పరిపాలనా అవశేషం, నేటి అమెరికన్ సామ్రాజ్యవాద ప్రపంచీకరణ వ్యామోహం జమిలిగా చేస్తున్న దాడుల ఫలితమే తెలుగుభాష క్షీణతకు కారణం అని వేరుగా చెప్పక్కర్లేదు.

మన రాష్ట్రంతోపాటు ప్రపంచవ్యాప్తంగా 10కోట్ల మందికి పైగా తెలుగువారు ఉన్నారని, తెలుగుభాషకు వేయేళ్ళకు పైగా చరిత్ర ఉన్నదని, ఆధారాలు చెప్తున్నాయి. అందుకే ప్రాచీన భాష హోదా కల్పించాలనే డిమాండ్ రాజకీయ పటంపైకి కూడా వచ్చింది.

మానవుడు సంఘ జీవి కాబట్టి అతని జీవన వికాసం, ఆ సంఘ భాషా సంస్కృతులపైనే ఆధారపడి ఉంటుంది. ఈ రెండూ నిత్యం పెనవేసుకుని ఉంటాయి. విడదీయలేం. సామ్రాజ్యవాదం తన ఆధిపత్యాన్ని ఇతర దేశాల్లో ప్రాంతాల్లో చలాయించుకునేందుకు ముందుగా చేసే దాడి ఆయా ప్రాంత భాషా సంస్కృతలపైనే. అన్యభాషా సంస్కృతులు తక్కువైనవిగాను, నీచమైనవిగాను ప్రచారంలో పెడుతుంది. తాము పాలకులం గనుక తమదే ఆధునికత అని, గొప్పదనే భావనను బుద్ధిపూర్వకంగానే వ్యాప్తిచేస్తాయి. ఆ ప్రాంత ప్రజలను న్యూనత పరిచి బానిసలుగా చేసే కుట్ర ఇది.

పాలనా వ్యవహారాలతోపాటు క్రమేపి విద్యాబోధన విషయాల్లో వాటిని చొప్పించి తమకు అనుగుణంగా మస్తిష్కాలను మార్చడానికి ప్రయత్నిస్తారు. అప్పుడు సహజమైన ఆరోగ్యకరమైన ఆలోచనకు విఘాతం ఏర్పడుతుంది. వికాసం జరగదు సరికదా అస్తిత్వానికే ప్రమాదం ఏర్పడుతుంది. ప్రస్తుతం తెలుగుభాష దుర్గతి ఇదే.

అయితే దీనికి విరుగుడు ఏమిటి?

1. సామ్రాజ్యవాద ఆధిపత్య దోపిడి వ్యతిరేక పోరాటంలో తెలుగుభాషా విమోచన పోరాటం అంతర్భాగమై ఉందన్న విషయాన్ని గమనించి, ఆ దిశలో భాషా ఉద్యమాన్ని కొనసాగించడం. అంటే తెలుగుభాష తెలుగు ప్రజల ఉద్యమ భాషగా ఉంటుంది. మన ప్రజా ఉద్యమాల సంఘటిత శక్తికి తెలుగుభాష అసమాన పునాది రాయిగా ఉంటుంది. అదే సందర్భంలో భాషా శక్తితో, పటిమతో దోపిడి, పీడన వ్యతిరేక ఉద్యమాలను ఉద్దీపన

గావించాలి. ఈ రెండూ పరస్పర ఆధారితాలు. ఉద్యమం ద్వారా భాషను, భాష ద్వారా ఉద్యమాన్ని ముందుకు కొనిపోవడం అంటే ఇదే.

2. సామాజిక మార్పు నిరంతరం. ఈ భౌతిక సూత్రానికనుగుణంగా చూసినపుడు సామాజిక మార్పులో భాషను కూడా ఓ భాగంగానే చూడాలి. ఏ మార్పు లేని స్వచ్ఛమైన, ఘనమైనదనే భావోద్వేగానికి వెళ్ళి పరభాషలను ఈసడించుకునే దురభిమానానికి వెళ్ళకూడదు. చొచ్చుకు వస్తున్న సామాజిక

అవసరాలను తీర్చేందుకు భాషను ఎలా ఉపయోగించుకోవాలి?

మెరుగుపర్చుకోవాలి? ఆధునికరించుకోవాలి? అనే కోణంవైపు ఆలోచించాలి. ఇందుకు మళ్ళీ ప్రాథమికంగా ఆ రెండే విషయాలు ముందుకు వస్తాయి.

1. పాలనా వ్యవహారాలన్నింటిని

చక్కటి సరళమైన తెలుగుభాషలో ప్రజలకు అందించి సుభోదకం చేయడం.

అప్పుడు మాత్రమే ప్రజల వలన ప్రజలచేత

ప్రజలకొరకు అనే ప్రజాస్వామ్య పాలన ప్రజల భాషలో

కొంతమేరకు సుసంపన్నం అవుతుంది. తద్వారా ప్రతి

పౌరుడు ప్రజాస్వామ్య పాలనలో వీలైనంత ఎక్కువ

అవగాహనతో అంతర్భాగం అవడానికి అవకాశం కలుగుతుంది.

2. మన రాష్ట్ర అభివృద్ధికి అవసరమయ్యే ప్రధాన రంగాల

న్నింటా తెలుగుభాషనే అధికారభాషగా చేసే క్రమం చేపట్టాలి.

తదనుగుణంగా విద్యా ఉపాధి రంగాలను తీర్చిదిద్దాలి వుంటుంది.

ఇతర రాష్ట్ర, దేశాల ఉత్తరప్రత్యుత్తరాలకు, సంవిధానానికి అంగ్లాన్ని

ఉపయోగించుకోవచ్చు. అలాగాక అవసరానికి మించి ఇంగ్లీషు

భాషను చిన్నప్పటినుండే రుద్దడం పసిపిల్లల మస్తిష్కాలపై దాడి

చేయడమే అవుతుంది. ఇది మానసిక అత్యాచారం కూడా. వేయికి

8మందికి మాత్రమే లభించే ఇంగ్లీషు ఉద్యోగాల కోసం మిగిలిన

992 మందిపై ఇంగ్లీషు భాషను అనివార్యంగా, బలవంతంగా

రుద్దడం, ఆ ప్రభావానికి లోనుచేయడం ఎంతవరకు సమంజసం?

పాలకుల ఆత్మవంచనే అవుతుంది.

అందుకే మాతృభాషలో చదువుకున్న వారికి ఉపాధి అవకా

శాలు, ప్రోత్సాహకాలు కల్పించడం, ఆ దిశలో పాలన, బోధన

వ్యవహారాలను తీర్చిదిద్దడం నేటి తక్షణ అవశ్యకమైన చర్య. తెలుగు

మాట్లాడితే భావాలు పంచుకుని ఉత్సాహం ఉత్తేజం పొందడమేకాదు

తెలుగుచదివితే ఉపాధి లభిస్తుందనే విశ్వాసం కూడా ఇప్పుడుకావాలి.

- కె.శాంతారావు



# అసంఘటితుల సమర శంఖారావం

అభివృద్ధి నిరోధక పెట్టుబడిదారీ సామ్రాజ్యవాద ప్రపంచీకరణ, ఆర్థిక అసమానతలను పెంచి పెద్దది చేస్తున్నది. ఈ వినాశకర క్రమాన్ని ప్రపంచవ్యాప్త కార్మికవర్గం, తమ పోరాటాల ద్వారా అభివృద్ధికర సమాజ గమనానికి మరల్చుతున్నది. భారత కార్మికవర్గం అదే అభివృద్ధికర క్రమాన్ని, సిఐటియు పోరుబాటలో కొనసాగిస్తున్నది. ఆ గమనంలో మరో మైలురాయి 2007 ఆగస్టు 8 అసంఘటిత కార్మికుల దేశవ్యాప్త సమ్మె. కనీవినీ ఎరుగని రీతిలో తొలిసారిగా అసంఘటిత కార్మికుల దేశవ్యాప్త సమ్మెపోరాటం విజయవంతమయింది.

## దేశవ్యాప్తంగా సమ్మె ప్రభావం:

బెంగాల్, కేరళ, త్రిపుర రాష్ట్రాలలో సమ్మెరోజున స్వచ్ఛందంగా బంద్ వాతావరణం ఏర్పడింది. అక్కడి వామపక్ష ప్రభుత్వాలు సమ్మెకు సంపూర్ణ మద్దతునిచ్చాయి. పోలీసుల హడావుడి, ప్రభుత్వం జోక్యం లేదు. బెంగాల్ లో 60 రంగాలలో ఒకకోటి 50లక్షల మంది సమ్మెలో పాల్గొన్నారు. సమ్మె పిలుపు ఇచ్చినప్పటి నుండి అనేక మాసాలుగా రాష్ట్రంలో సిఐటియు వివిధ రంగాల్లో ప్రచారానికి అవिरక కృషి చేసింది.

**ఆంధ్రప్రదేశ్ :** అసంఘటితులంతా భూపోరాటంలో నిమగ్నమై వున్నప్పటికీ రాష్ట్రవ్యాప్తంగా 6లక్షల మంది సమ్మెలో పాల్గొన్నారు. 9 కలెక్టరేట్, 500 మండల కార్యాలయాల పికెటింగు చేశారు. మిగిలిన కలెక్టరేట్లు, మండల కార్యాలయాల వద్ద ధర్నాలు చేశారు. వెయ్యికిపైన ప్రదర్శనలు, రాస్తారోకోలు చేశారు. మొత్తం 1100 మండల కేంద్రాలలో నిరసన కార్యక్రమాలు జరిగాయి. ఈ ప్రత్యక్ష కార్యచరణల్లో 3లక్షలమంది పాల్గొన్నారు.

**తమిళనాడు :** బీడీ, నిర్మాణ, మురా, రిక్సా, ఆటో, రవాణా కాంట్రాక్టు, పీచు, జీడిపిక్కలు, హాకర్లు తదితర రంగాల నుండి రాష్ట్రవ్యాప్తంగా మూడున్నర లక్షల మంది సమ్మెలో పాల్గొన్నారు. 200పైగా కేంద్రాలలో రాస్తారోకోలలో 40వేల మంది మహిళలతో సహా 80వేలమంది అరెస్టు అయినారు.

**మహారాష్ట్ర :** ముంబయిలో 7000 మంది హాకర్లు, ఇంటిపనివారు, బీడీ, పవర్ లూమ్, తదితర కార్మికులు నగరంలో భారీ ప్రదర్శన నిర్వహించారు. రాష్ట్రంలోని కెమికల్ పరిశ్రమలో, బొగ్గుగనుల్లో సమ్మె కారణంగా పని నిలిచి పోయింది. సోలాపూర్, కొల్హాపూర్, పూనే, నాసిక్, ఇచల్ కరంజీ, నాగపూర్, ధానే, సంగ్లీ, భివాండీ, జాల్నాలలో భారీ ప్రదర్శనలు జరిగినవి.

**హిమాచల్ ప్రదేశ్ :** అసంఘటితుల సమ్మెతో 12 జల విద్యుత్ ప్రాజెక్టులలో పని స్తంభించినది. రాష్ట్రంలో అన్ని జిల్లా కేంద్రాలలో భారీ ప్రదర్శనలు నిర్వహించారు.

**పంజాబ్ :** 50వేలకు పైబడి ఇటుకబట్టీ కార్మికులు అన్ని జిల్లా కేంద్రాలలో ప్రదర్శనలు నిర్వహించారు. మురా

కూలీల సమ్మెతో ఎఫ్.సి.ఐ. గోడౌన్లు, మార్కెట్లు రాష్ట్రవ్యాప్తంగా స్తంభించాయి. ఫతేపూర్ సాహెబ్, రాజ్ పురా, సంగ్రూర్, భటిండా, ఆర్సోన్, రోసర్, పరాన్ కోర్, బతాలా, మనక్, లూధియానాలలో రాస్తారోకోలు చేశారు. హోషియార్ పూర్, ఫుర్షంకర్ లలో రైల్వోకో చేశారు.

**ఢిల్లీ :** బీడీ, రిక్సా, కాంట్రాక్టు, హాకర్లు తదితర రంగాల అసంఘటిత కార్మికులు ఢిల్లీ నగరంలో 12 ప్రదేశాల్లో భారీ ప్రదర్శనలు నిర్వహించారు.

**హర్యానా :** ఇటుకబట్టీ, నిర్మాణ రంగాల నుండి లక్షకుపైగా అసంఘటితులు కాక రిక్సా, కాంట్రాక్టు, హాకర్లు, అటవీ ఉత్పత్తుల కార్మికులు రాష్ట్రవ్యాప్తంగా సమ్మెలో పాల్గొన్నారు.

**ఒరిస్సా :** సుందర్ పూర్ జిల్లా రాస్తారోకోలో 3500 మంది, బిమ్లాపుర్ రైల్వోకోలో 850మంది అరెస్టు అయినారు. రూర్ కెలాస్టీల్, దామన్ జోరీలో నాల్గో పరిశ్రమలు మూతపడ్డాయి. గని కార్మికుల సమ్మెతో అంగుల్ తదితర గనులన్నింట పని నిలిచిపోయినది. బీడీ, నిర్మాణ, రవాణా, హాకర్లు తదితర రంగాల కార్మికులు రాష్ట్రవ్యాప్తంగా సమ్మెలో పాల్గొన్నారు.

**జార్ఖండ్ & ఉత్తరాఖండ్ :** ఈ నూతన చిన్ని రాష్ట్రాల్లోను అసంఘటిత కార్మికులు సమ్మెరోజు భారీ ప్రదర్శనలు నిర్వహించారు. బీడీ, నిర్మాణ, కాంట్రాక్టు, హాకర్స్, రవాణా తదితర రంగాల కార్మికులు సమ్మెలో పాల్గొన్నారు.

**కర్నాటక :** బెంగుళూరు, ఉడిపి, హసన్, టుంకూర్, గుల్బర్గా, చిత్రదుర్గ, రాయచూర్, బీజాపూర్, కొడగు, మాండ్య, బీదర్, దావన్ గిరే, షిమోగా, చిక్మగలూర్ తదితర ప్రదేశాల్లో భారీ ప్రదర్శనలు జరిగినవి. బీడీ, అంగన్ వాడీ, పంచాయతీ, మధ్యాహ్న భోజనం, మురా తదితర రంగాల కార్మికులు రాష్ట్రవ్యాప్తంగా సమ్మెలో పాల్గొన్నారు.

అస్సాం, ఉత్తరప్రదేశ్, బీహార్, గుజరాత్, రాజస్థాన్, మధ్యప్రదేశ్ లలో కూడా సమ్మె ప్రభావం కనబడింది. తమిళనాడు, ఆంధ్రప్రదేశ్ లో ప్రశాంతంగా సాగుతున్న సమ్మె కార్యచరణపై పాలకులు పోలీసులను ప్రేరేపించి నిర్బంధం ప్రయోగించారు.

- పీపుల్స్ డెమోక్రసీ



# మంచి చిత్రాల బాటసారి మన శ్యామ్ బెనగల్

సినిమా



2005 దాదాసాహెబ్ ఫాల్కే అవార్డు శ్యామ్ బెనగల్ ను వరించడం సినీ ప్రియులనేగాక ప్రగతిశీలతను కాంక్షించే ప్రతి ఒక్కరినీ ఆనందింపజేసింది. అంతేకాదు పదహారణాల భాగ్యనగరి వాసి కావడం మన తెలుగువారికి గర్వకారణం.

శ్యామ్ బెనగల్ తండ్రి పేరు శ్రీధర్ భవానీ శంకర్ బెనగల్. సికింద్రాబాద్ ఆల్వాల్ లో బెనగల్ ఫోటో స్టూడియో ఏర్పాటు చేసుకుని జీవనం సాగించారు. ఆయనకున్న 10మంది సంతానంలో శ్యామ్ ఆరవ బిడ్డ. తండ్రి కష్టపడేతత్వం, ఫోటోగ్రాఫీ నైపుణ్యం శ్యామ్ కు బీజప్రాయంలోనే సామాజిక స్పృహ కలిగిన కళాకారునిగా చేశాయి.

మహబూబ్, నిజాంకాలేజీలో చదువుకుంటున్నప్పటికీ ఆయన పరుల జీవితాలపై పరుచుకునే దృక్పథం కళాత్మక దృష్టితోనే సాగాయి. ఆ యువన సమయంలోనే సత్యజిత్ రే 'పథేర్ పాంచాలి' చిత్రం శ్యామ్ పై ఎనలేని ప్రభావాన్ని వేసింది. కలకత్తా నుండి ఆ ప్రింట్ తెప్పించి తన మిత్రులందరికీ చూపించి పరవశించి పోయాడు. జీవనగమనాన్ని నిర్దేశించుకున్నాడు.

బొంబాయి వెళ్ళి నేషనల్ ఎడ్వర్టైజింగ్ కంపెనీలో కాపీరైటర్ గా చేరాడు. అలాంటి వివిధ కంపెనీలలో పని చేశాడు. చివరకు బ్లైజ్ ఎంటర్ ప్రైజెస్ సంస్థ తన సినీ కల సాకారం కావడానికి తోడ్పడింది.

అది 1974. ఆ సంస్థ వక్షాన 'అంకుర్' చిత్రం విడుదలైంది. అనంతనాగ్ - షబనా ఆజ్మీ వంటి నటులకు ప్రతిభావంతమైన పాత్రలు, సన్నివేశాలు, గ్రామీణ జీవనంలో ప్రతిబింబించే వర్గకోణాలు, పాత్రల స్వభావం ఇవన్నీ చూసి ప్రేక్షకుడు నిజంగానే థ్రిల్ ఫీలయ్యాడు. సాదాసీదా సహజత్వంలో కూడా ఇంత అద్భుతముంటుందా? అన్న ఆశ్చర్యానికి లోనయ్యాడు. చిత్రం విమర్శకుల ముక్కున వేలేయించింది. అసాధారణ విజయం సాధించింది. ఎన్నోచోట్ల ఎన్నెన్నో అవార్డులను గెలుచుకుంది.

గులాబీ పూవులోనేకాదు గడ్డిపూవులో కూడా అనంత సౌందర్యాన్ని చూపెట్టగల దిగ్గర్భకుడుగా తొలి చిత్రంతోనే గణతీకెక్కాడు శ్యామ్. ఇక అక్కడి నుండి వెనుదిరగలేదు. నిశాంత్, చరణ్ దాస్ బోర్, మంథన్, భూమిక, కేందురా, జునూన్, కలియుగ్, ఆరోహణ్, మండీ, మొదలయిన వాటితోపాటు ఇటీవల తాజాగా నేతాజీ సుభాష్ చంద్రబోస్ - ది ఫర్ గెటెన్ హీరో. ఇవన్నీ సామాజిక వాస్తవానికి, చారిత్రక వాస్తవానికి దర్పణం పట్టేవే. వాటితోపాటు 40వరకు డ్యాకుమెంటరీ చిత్రాలు ఉన్నాయి.

పండిట్ జవహర్ లాల్ నెహ్రూ, సత్యజిత్ రే వంటి ప్రముఖుల జీవితాలపై డాక్యుమెంటరీలు తీయడంలో ఆయనెంతో నేర్పరి.

చిత్రం ద్వారా చెప్పదలచుకున్న అంశాన్ని నిర్ధారించుకుని, తత్సంబధిత విషయాలను క్షుణ్ణంగా అధ్యయనం చేయడం, వాస్తవిక సమాచారాన్ని ప్రత్యక్షంగా రాబట్టాలనుకునేందుకు ఆయా ప్రాంతాలను విధిగా సందర్శించడం, ప్రతి చిన్న దానిని తన అనుభవంలోకి తెచ్చుకుని, ఆ అనుభవాన్ని నటులకు సాంకేతిక నిపుణులకు పంచడం, తద్వారా ఆ సన్నివేశాన్ని లేదా మొత్తం చిత్రాన్ని ఆ ప్రాకృతిక సమాజంలో అంతర్భాగం చేయడం శ్యామ్ విశిష్ట శైలిగా చెప్పుకోవచ్చు. అందుకే ఆ ప్రాంతవాసులకు అది తమ చిత్రంగానే కాదు జీవితంలో భాగంగానే మైమరిచి చూస్తారు.


చేనేత బతుకులపై ఓంపూరి, షబనాజ్మీలతో పోచంపల్లిలో నిర్మించిన చిత్రం 'సుస్మాన్' నూటికి నూరుపాళ్ళు ఆ విధంగానే ఉంటుంది. ఆ జీవితం తెలిసిన వారు దానిని తమదిగానే భావిస్తే, తెలియని వారికి ఆ చిత్రం ఓ గొప్ప పాఠంలా కనిపిస్తుంది. ప్రేక్షకుడు గాఢనుభూతితోపాటు జ్ఞానసంపన్నుడువుతాడు.

'సినిమాలంటే నాకు అమిత గౌరవం. వినోదంతోపాటు విజ్ఞానాన్ని అందించే చిత్రాలకు శాశ్వత విలువలు ఉంటాయి' అన్న మాటలు ఆయన కృషికి అద్దంలా నిలుస్తాయి.

నసీరుద్దీన్ షా, షబనా, స్మితాపాటిల్ వంటి గొప్పనటుల్ని తానే స్వయంగా పరిచయం చేసినప్పటికీ వారి ప్రతిభే వారిని ముందు నడిపిస్తోందని తెలిపే వినమ్రత శ్యామ్ కు ఉన్నది. జీవితకాలం అంతా సినిమాలు తీస్తూనే ఉంటాను అని చెప్పే ఈ సమాంతర సినిమా బాటసారి ఆరోగ్యకరమైన భారతీయ చలనచిత్రాలకు ఐ.ఎస్.ఐ. ముద్రలా హామీగా ఉంటాడనడంలో ఎలాంటి సందేహం ఉండక్కర్లేదు. అదే సందర్భంలో మంచి చిత్రాలు తీయాలనుకునే వారికి, చేయాలనుకునే వారికి ఆయన చిత్రాలతోపాటు ఆయన కృషి అందుబాటులో వుంటూ ఆదర్శప్రాయంగా స్ఫూరిదాయకంగా ఉంటూనే ఉంటుంది.

- శైలి





వినోదం విషాదమయింది  
 లేజర్ బీముల్లో దాగిన  
 మృత్యువు కాటేసినప్పడు  
 లుంజినీవనంలో బుద్ధుడు ఉలిక్కిపడ్డాడు!  
 మధ్యయుగాల ఎడారి యుద్ధం  
 మళ్ళీ మొదలయింది  
 నాగరికత సామ్మసిల్లిపోయింది!  
 మతం అక్కడ సాకు మాత్రమే  
 మానవత్వం మరచిపోవడమే  
 అసలు ఆంతర్యం!  
 సరిహద్దులు లేని యుద్ధరంగానికి  
 ప్రపంచీకరణ ఏనాడో తలుపులు తెరిచింది  
 అవధుల్లేని రాక్షసత్వానికి  
 ప్రారంభగీతం ఏనాడో పాడింది!  
 ఆడేదెవరు ఆడించేదెవరనుకునే  
 అమాయక జనాలకు  
 మృత్యువు అడుగడుగునా పొంచివుందనే  
 ఆలోచన నిద్రపోనివ్వదు.  
 హైటెక్ ఫలాలకు ముళ్ళుంటాయని  
 చేయితెగితేకాని తెలియరాలేదు.  
 రైతుల ఆత్మహత్యల మీద  
 రిలయెన్స్ 'ప్రెప్'గా నిలబడిందని అర్థంకానివాడికి  
 భూకంపం పుట్టిస్తోన్న భూపోరాటం అర్థంకాదు!  
 భూమ్యాకర్షణ నుండి ఎగిరిపోవాలని  
 ఎదిగిపోవాలనుకునే త్రిశంకుజీవులకు  
 లేజర్ బీమ్ల వినోదం  
 విషాదాన్ని కాక ఏమివ్వగలదు?  
 ప్రాణం విలువ తెలీని ఉగ్రవాదికి

బలయిన అమాయక ప్రాణులకు  
 కన్నీటి నివాళి తప్ప ఏమివ్వగలం!?

వినిమయ ధరల సూచిక (బేస్ 2001=100)			
సెంటర్ సీరిస్	ఏప్రిల్ 2007	మే 2007	జూన్ 2007
హైదరాబాద్	121	122	123
గుంటూరు	125	125	126
విశాఖపట్నం	124	125	127
వరంగల్	128	129	133
విజయవాడ	124	124	127
గోదావరిఖని	133	134	136
రాష్ట్ర సీరిస్			
విజయనగరం	130	131	133
రాజమండ్రి	134	135	136
జగ్గయ్యపేట	134	134	136
తిరుపతి	128	128	130
కొత్తగూడెం	128	129	131
నిజామాబాద్	135	135	136
ఆలిండియా	128	129	130
ఎ.పి	128	128	130
లింకింగ్ ఫ్లాక్సర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	2.52	1.89	4.21
గోదావరిఖని (ఎంజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	3.25	4.58
సమాచార వనరు : రైరెక్టరు ఆఫ్ ఎకనమిక్స్ & స్టాటిస్టిక్స్ ఆంధ్రప్రదేశ్ ప్రభుత్వము వారి వెబ్సైట్ డి రేబర్ బ్యూరో గవర్నమెంట్ ఆఫ్ ఇండియా			



# బుస్సెస్

అదో మొగలి పొద. దాన్లో కోపంతో రగిలిపోతున్నది నాగుపాము ఎద. రోజూ పెట్టే ఉడికిన కోడిగుడ్లతో పాటు మొత్తంగా కోళ్లన్నింటినీ దానికి భోజనంగా వడ్డిస్తానని భారత ప్రధాని వేడుకున్నాడు. దాంతో కోళ్లన్నీ లబోదిబోమంటున్నాయి. ప్రతి వీధిలోనూ కోడి యేడుపులే. భారతంలో ఏకఛత్రపురం గుర్తొచ్చింది. బుస్సుబుస్సుమంటున్న బకాసురుడు లాంటి ఈ నాగుపాము బారి నుండి మా కోడి జాతిని కాపాడే భీముడుగానీ పాండవులుగానీ దొరకరా? ఈ పుణ్యభూమిలోనే పాండవులకు కరువైతే పాకిస్థాన్ లాంటి దేశాలు సదరు నాగుపాము నీడలో బతకటం తప్ప ఏం చేయగలవు? ఇలాంటివి తల్చుకుని కోళ్లన్నీ ఒకేసారి భోరున ఏడవటం మొదలెట్టాయి. దాంతో నాగుపాముకు కోపం పెరిగి బుసలు కొడుతూ ఊగిపోతోంది. ఇంతలో ఓ బక్క కోడి “మన గ్రహచారం బాలేకపోతే చాంతాడు కూడా త్రాచు పామై కరవదా?” అంది. “ఛీ పాపిష్టిదానా ఇప్పటికే నాగుపాము భయంతో అందరికీ చచ్చినంత పనవుతుంటే నువ్వు తాచుపాము ఎగ్జాంపుల్ చెప్తావా? బుద్ధి లేదా నీకు?” అని కసిరాయి.

“మన టీఆర్ కె ఎక్కడున్నాడో చూడండి. ఏదైనా ఐడియా వాడి బుర్రకి తట్టకపోదు” పెద్దసైజులో ఉన్న కోడి పుంజు ఒకటి ఆర్దరేసింది. మాలో కూడా యమ తెలివితేటలు కలవాళ్లున్నారు. దానికి మా టీఆర్ కెనే పెద్ద ఉదాహరణ. మా పుంజురాజు గారికి మంచి ఐడియాలు కావల్సివచ్చినప్పుడల్లా వీణ్ణి పిలిపించుకుని మాట్లాడుతుంటాడు. మా పుంజు రాజే వీడికి తెనాలి రామకృష్ణుడని (టిఆర్ కె) అని పేరుపెట్టాడు. దీంట్లో రాజు స్వార్థం కూడా లేకపోలేదు. వీడు తెనాలి రామకృష్ణుడైతే మా రాజు ఆటోమేటిక్ గా క్రిష్ణదేవరాయలొతాడు కదా? అదన్నమాట సంగతి.

ఈలోపు కోడి పిల్లలన్నీ “గద్దొస్తోంది గద్దొస్తోంది దాక్కోండ”ంటూ అటూ ఇటూ పరుగుపెడుతున్నాయి. కోపంగా పైకి చూసిన పుంజు రాజు ఘక్కున నవ్వాడు. “ఓరి పిల్ల సన్నాసుల్లారా, ముసలోడ్ని నాకు చూపు మందగించాల్సింది పోయి మీకు తగ్గిందేమిటి? వాడు మన టీఆర్ కెనే” అన్నాడు.

“మరి గెద్ద లెవెల్లో ఇంత ఎత్తున ఎగిరొస్తోందేమిటి” అంటూ పిల్ల కోళ్లన్నీ ముక్తకంఠంతో ప్రశ్నించాయి.

“కోడి గద్దె ఎగిరినంత ఎత్తులో ఎగిరే రోజులొస్తాయని బ్రహ్మంగారు ఎప్పుడో చెప్పారు కదా? బహుశా ఆ రోజు ఇదేనేమో!” పుంజు రాజు ఆశ్చర్యంగా అన్నాడు.

ఆయాసపడుతూ భూమ్మీదికి దిగాడు టీఆర్ కె. “ఏదో బకాసురుడు భీముడు అంటూ మాట్లాడుతున్నారు” మీ కోరిక ఫలించింది. ఒకడికి ఇద్దరు దొరికారు భీములు. “డబుల్ ఇంపాక్ట్” అన్నమాట.

ఏమీ అర్థంకానట్లు మొహం పెట్టారంతా. ఈ “డబుల్ ఇంపాక్ట్” ఏమిట్రా అన్నాడు పుంజురాజు. “వాన్ డేమ్ అని హీరో డబుల్ యాక్షన్ చేసిన ఇంగ్లీషు సినిమా గురించిలే. ఇప్పుడు అదా ఇంపార్డెంటు. మీరేమీ అనుకోకపోతే ఒక మాట చెప్తాను. మనల్ని కోడి మెదడు అని మనుషులంతా ఎగతాళి చేయటానికి ఇంతకంటే కారణం కావాలా? రాజుగారికే ఈ పరిస్థితి ఉంటే ఇక మామూలు కోళ్ల సంగతి ఏం చెప్తాము” అన్నాడు టీఆర్ కె.

తిట్టులో కూడా ఒకింత పొగిడినందుకు లోవల సంతోషించిన పుంజు రాజు “సరేలే. ఆ భీముల సంగతి చెప్పు” అన్నాడు.

అప్పటికే బుస్సెస్...మన్న శబ్దాలతో రాత్రంతా కోడినిద్ర కరువైన జాతి యావత్తూ టీఆర్ కె ఏమిచెప్తాడోనని లేని చెవులు రిక్కించి

మరీ వింటున్నాయి.

“రోజూ టివీలు చూస్తున్నారు. కాబట్టి ఆ ఇద్దరూ ఎవరనేది చెప్పాల్సిన అవసరం లేదు. నీకు బకాసురుడు లాంటి నాగుపాము కావాలో మనం కావాలో తేల్చుకోమ్మని తెగేసి చెప్పారు.” అన్నాడు టీఆర్ కె.

దాంతో “టు మ్యారీ ఏ విడో, ఆర్ నాట్ టు మ్యారీ ” అని కన్యాశుల్కంలోని గిరీశం ప్రోస్ అండ్ కాన్స్ లెక్కిసినట్లు ప్రధాని సింగు గారు లెక్కేస్తున్నాడు. “అలీనోద్యమం మనల్ని వెలేస్తే ? ఇది మొదటి ప్రశ్న. దానివల్ల ఇప్పుడు పెద్ద ఒరిగేదేముంది. ఎవరైనా ఆ నాగుపాము నీడలో బ్రతకాల్సిందే కదా. కాబట్టి దాన్ని లెక్కించాల్సిన అవసరం లేదు. ఇక మన దేశంలో కోడి జాతి లేకుండా పోతుంది. ఇది రెండో ప్రశ్న. ఈ నష్టాన్ని ఎలా పూడ్చుకోవాలో? ఈ విషయంలో ఆ ఇద్దరూ చెప్పేదాన్ని తప్పు పట్టలేము. వీళ్లదుంప తెగా. వాళ్లెంత? వారి శక్తింత? అనుకున్నానుగానీ నింపాదిగా ఆలోచిస్తే దాన్లో కూడా నిజం లేకపోలేదనిపిస్తోంది.

ఏమైనా ఆ నాగ దేశం ఉప్పు పులుసూ తిన్నందుకు ఎంతో కొంత సేవ చేసిపెద్దామనుకుంటే వీళ్లిట్లా అడ్డం పడ్డారేంటి చెప్పా? అనుకుంటూ “డామిట్, కథ అడ్డం తిరిగింది” అని పైకే అనేశాడు ప్రధాని.

**మంత  
మసాకా**

**ఆ  
రె  
స్ట్రీ**



సాహిత్యం ఒక ఇంటిలిజెన్స్ శాఖాధికారి ద్వారా లభ్యమయింది. ఆ అధికారి ఉగ్రవాద ఆకర్షణకి లోనుకాకుండా సాహిత్యాన్ని అధ్యయనం చేయమని సలహానిచ్చారు. అదే సమయంలో స్వాతంత్రోద్యమం ఉధృతరూపం దాల్చింది. 1934లో కాంగ్రెస్ సోషలిస్టు పార్టీ పని చేయడం ప్రారంభించింది. కా॥పి.ఆర్. ఆ కార్యక్రమాల్లో చురుకుగా పాల్గొన్నారు.

అదే కాలంలో కా॥పుచ్చలపల్లి సుందరయ్య నెల్లూరు నుండి 175 కి.మీ. సైకిలు త్రొక్కి మద్రాసు చేరుకుని కార్మికులను సంఘటితపరచే వారు. ఒక కార్మికరక్షణ సమితి ఆ విధంగా ఉనికిలో వుండేది. 1936 నాటికి కా॥పి.ఆర్. కార్మికోద్యమంలో పని ప్రారంభించారు. ముందుగా “ముక్కుపొడి” తయారుచేసే కర్మాగారాల్లోని కార్మికులను సంఘటితపరిచారు. అప్పట్లో మద్రాసు లో ముక్కుపొడి కర్మాగారాలు అత్యధికంగా వుండేవి. తరువాత రిక్షా కార్మికులు, కల్లుగీత పనివారు, ట్రామ్ కార్మికులు, విద్యుత్ కార్మికులు వరుసగా సంఘటితమయ్యారు. ఈ సంఘాలన్నింటి కా॥పి.ఆర్. నిమగ్నమయ్యేవారు. కల్లుగీత కార్మికుల పోరాటం ఒక చారిత్రాత్మక పోరాటం. అప్పట్లో మద్రాసులో కార్మిక సంఘ కార్యాలయాన్ని “సమ్మె కార్యాలయం” అనేవారు. ప్రభుత్వం లేదా పోలీసు నుండి సమస్య వచ్చిన వారికి అన్ని విధాల సహకారం ఆ కార్యాలయంలో లభించేది.

అప్పటికే కాంగ్రెస్ నాయకుడిగా, కాంగ్రెస్ సోషలిస్టు పార్టీ నాయకుడిగా వున్న కా॥పి.ఆర్. 1936లో నిషేధిత కమ్యూనిస్టు పార్టీలో సభ్యుడయ్యారు. అప్పటినుండి మద్రాసు ప్రెసిడెన్సీలోని తమిళ కార్మికులు ఉద్యమాల్లో చురుకైన పాత్ర పోషించారు. కోయంబత్తూరు, మధురైల్లోని నేత మిల్లుల్లో నిర్వహించిన సమ్మె పోరాటాలు, కార్మికుల తరపున “కమీషన్”లో పారిశ్రామిక త్రైపాక్షికాల్లో చేసిన వాదనలు తమిళ కార్మికవర్గ చరిత్ర పుటల్లో సువర్ణాక్షరాల్లో వున్నవి.

ఆ కాలంలో దేశావ్యాప్తంగా ఎన్నో కుట్ర కేసులు బనాయించబడ్డాయి. కా॥పి.ఆర్. మద్రాసు కుట్ర కేసులో ప్రధమ ముద్దాయి. తదనంతరం మధురై కుట్ర కేసులో బనాయించారు. ఆ కేసుల్లో తన కేసును తానే వాదించుకున్నారు. తన సహచరుల తరపున కూడా ఆయన వాదించారు. ఆ విధంగా రాజకీయ, కార్మిక వివాదాల్లో దిట్ట.

కా॥పి.ఆర్. 1940 నుండి ఎఐటియుసిలో ఆఫీస్ బేరర్. ఎఐటియుసిలోని సంస్కరణ వాదానికి వ్యతిరేకంగా పోరాటం తారస్థాయికి చేరిన 1966 వరకు అదే పదవిలో కొనసాగారు. 1969 వరకు వర్కింగు కమిటీ సభ్యుడిగా పని చేసి విదనాడి బయటకు వచ్చేసారు. తదనంతరం సమరశీల వర్గపోరాట కార్మికసంఘ

ఆవిర్భావానికి ఒక నూతన పోరాటాధ్యాయంలో భాగస్వామి అయ్యారు. మే 1970, కలకత్తా నగరంలో జరిగిన అఖిల భారత కార్మిక మహాసభలో “సెంటర్ ఆఫ్ ఇండియన్ ట్రేడ్ యూనియన్స్” (సిఐటియు) ఆవిర్భవించింది. ఈ ఆవిర్భావ సభలోనే కా॥పి.ఆర్. సంఘ ప్రధానకార్యదర్శిగా ఎన్నికయ్యారు. 1983 వరకు ప్రధానకార్యదర్శిగా కొనసాగారు. సిఐటియు నిర్మాణంలో ఆయన పాత్ర సువిదితం. ఆయన దేశం నలుమూలల్లో కార్మికులెక్కడ కష్టంలో వున్నా వారిని చేరుకుని వలసిన సహకారం అందించేవారు. హిందీ, ఉర్దూతోసహా దక్షిణాది భాషలలో ఆయన కున్న ప్రావిణ్యం కార్మికోద్యమాన్ని శక్తివంతంగా తీర్చిదిద్దేందుకు, వారి సంఘం సిఐటియు బలోపేతమయ్యేందుకు ఎంతగానో ఉపయోగపడింది. ఆయన పార్టీ కుటుంబానికి చెందిన అంబాల్తో సంఘ సంస్కర్త “పెరియార్ రామస్వామి” ఆధ్వర్యంలో రిజిస్టర్ వివాహం చేసుకొన్నారు. ఆయన మరదళ్ళు ముగ్గురు పార్టీ వ్యక్తులనే వివాహమాడారు. ఆయనకు ఇద్దరు అడపిల్లలు. పెద్ద కుమార్తె పొన్ని డాక్టర్, చిన్నకుమార్తె వైగి న్యాయవాది.

కా॥పి.ఆర్. 1952లో జైలు నుండి అసెంబ్లీకి ఎన్నికయ్యారు. రెండు పర్యాయాలు రాజ్యసభ సభ్యులుగా, 1967-71 లోక్ సభ సభ్యుడిగా పని చేశారు. ఆ 16 ఏళ్ళు ప్రజాప్రతినిధిగా కార్మికవర్గ మరియు దేశప్రజల సమన్వయంపై పని చేశారు. తమిళనాడు పారిశ్రామికాభివృద్ధికి కీలకమైన నైవేలీ లిగ్నైటు వంటి ప్రభుత్వరంగ సంస్థల స్థాపనకు ఎనలేని కృషి చేశారు. ఐఎల్ఓ వంటి అంతర్జాతీయ కార్మిక వేదికలలో భారత కార్మికవర్గ ప్రతినిధిగా కృషి చేశారు. 1980 నుండి ఆయన ఆరోగ్యం సడలింది. తమిళనాడు టెక్స్ టైల్ వర్కర్స్ ఫెడరేషన్ తో తన కార్యచరణ ప్రారంభించిన కోయంబత్తూరులోనే తన చిట్టచివరి ప్రసంగం 1984లో చేశారు. 1987లో చెన్నైలో జరగనున్న డివైఎఫ్ఐ తృతీయ అఖిల భారత మహాసభల ఆహ్వాన సంఘానికి అధ్యక్షత వహించారు. మహాసభ పనులకు అంకురార్పణ చేసి అనారోగ్యంతో హాస్పిటల్ కు చేరారు. డివైఎఫ్ఐ అఖిల భారత మహాసభల ప్రారంభ దినమైన డిసెంబరు 15, 1987న తుదిశ్వాస విడిచారు. భవిష్యత్తు బాధ్యత యువతకు దాఖలు చేశారు.

కా॥పి.ఆర్. వీడ్కోలు సభలో కా॥బి.టి.ఆర్. ప్రసంగిస్తూ ఆయన గురించి ఇలా అన్నారు. “నీ జీవితాన్ని గురించి ఎంతగా వివరించి చెప్పినా ఇంకా భాషలో పదాలు మిగిలే వున్నాయనే నిజానికి అర్థం, మేము నీ గురించి పూర్తిగా చెప్పవలసినదంతా చెప్పేశామని కాదు, నీ గురించి పూర్తిగా వివరించగలిగిన సమర్థత మాకు లేదని అర్థం” అన్నారు.





# శ్రీ కాళహస్తిశ్వర స్వామివారి దేవస్థానము

శ్రీకాళహస్తి - చిత్తూరు జిల్లా.



**రాహు-కేతు సర్పదోష నివారణ పూజ:**  
రాహు-కేతు క్షేత్రముగా ప్రసిద్ధి చెందిన శ్రీకాళహస్తిశ్వరాలయములో అత్యంత మహిమాన్విత పూజ “రాహు-కేతు సర్పదోష నివారణ పూజ” రాహుకేతు దోషమున్నవారు, గ్రహదోషములు, సర్పదోషములు కలవారు, వివాహము కానివారు, సంతానము లేనివారు, దీర్ఘకాలిక నమస్కరణతో సతమతమౌతున్నవారు ఈ పూజ జరుపుకుంటే దోషనివారణ పొంది తప్పక సత్ఫలితం కలుగుతుందని భక్తుల నమ్మకము. ఈ దివ్య క్షేత్రములో ఎంతో ప్రాధాన్యత సంతరించుకున్న ఈ పూజలుకు దేశవిదేశాల నుండి వేలాది సంఖ్యలో భక్తులు రాహుకేతు సర్పదోష

నివారణ పూజ జరుపుకొని సత్ఫలితాలు పొంది మళ్ళీ వచ్చి మొక్కులను జరుపుకుంటున్నారు. ప్రతి నిత్యము ఉ॥6.30 గం॥ల నుండి రాత్రి 9.00 గంటల వరకు ఈపూజ జరుగును. పూటకు రుసుము రూ.250/- ప్రత్యేక పూజకు రుసుము రూ.500/-, రూ.1000/- (పూజా సామాగ్రులన్నియు దేవస్థానము వారు సమకూర్చెదరు)

**అమ్మవారికి వజ్రకిరీటము:** శ్రీ జ్ఞానప్రసూనాంబ కళ్యాణ ఆభరణ ట్రస్టు, అమ్మవారికి రు.1.50 కోట్లతో వజ్రకిరీటము ప్రతిపాదించడమైనది. ఈ పవిత్ర కార్యములో దేవస్థానము భక్తులకు భాగస్వామ్యము కల్పించదలచినది. భక్తులు తమ విరాళాలను ఇచ్చి శ్రీ జ్ఞాన ప్రసూనాంబ సమేత శ్రీ కాళహస్తిశ్వరస్వామి వారి ఆశీస్సులు, కృపను పొందగలరు.

**నిత్యాన్నదాన పథకము :** అన్నదానం కంటే మించిన దానం మరొకటి లేదు. ‘ఆకలి గొన్నవారికి అన్నం పెట్టడం’ అనే సత్సంప్రదాయం మనకు వేదకాలం నుంచి వస్తున్నదే. “అన్నదాత సుఖీభవ” అన్నారు మన పెద్దలు. ఈ సత్కార్యం వల్ల అనంతకోటి పుణ్యం లభిస్తుంది. ప్రతిరోజు రెండు వందల మందికి తక్కువ కాకుండా అన్నదానం నిర్వహిస్తున్నాము. భక్తులు సమర్పించిన భూరివిరాళాలపై వచ్చు వడ్డీతో, సంవత్సరములో ఒకరోజున వారు కోరిన రోజున అన్నదానం నిర్వహించబడుతుంది. భక్తులు రూ.1,116/-కు తక్కువ కాకుండా ఎంతైనా విరాళాలను అందించవచ్చును.

దాతలకు బహుమానాలు

విరాళము	బహుమానాలు
రూ.5,000/-	సంవత్సరంలో ఒకరోజు, రెండు సంవత్సరాలపాటు ఉచిత వసతి మరియు ప్రత్యేక దర్శనము
రూ.10,000/-	సంవత్సరంలో 3 రోజులు, రెండు సంవత్సరాలపాటు ఉచిత వసతి మరియు ప్రత్యేక దర్శనము
రూ.25,000/-	సంవత్సరంలో 5 రోజులు, రెండు సంవత్సరాలపాటు ఉచిత వసతి మరియు ప్రత్యేక దర్శనము.
	మొదటి సంవత్సరము విచ్చేసినప్పుడు ప్రత్యేక దర్శనము. శేషవస్త్రము, జాకెట్ బహుమానము.
రూ.1,00,000/-	సంవత్సరములో 10 రోజులు, 10 సంవత్సరాలపాటు ఉచిత వసతి మరియు ప్రత్యేకత దర్శనము
	మొదటి సంవత్సరము విచ్చేసినప్పుడు ప్రత్యేక దర్శనము, అర్చన మరియు శేషవస్త్రము, జాకెట్

విరాళలన్నింటిని “కార్యనిర్వహణాధికారి, శ్రీకాళహస్తిశ్వరస్వామి దేవస్థానము, శ్రీకాళహస్తి” పేరున డిమాండ్ డ్రాఫ్టు తీసి, పంపగలరు. ప్రతి విరాళముపై ఆదాయపు పన్ను 80జి క్రింది మినహాయింపు పొందగలరు.

**కాటేజీల దాతలకు బహుమానాలు:**

కాటేజీ నిర్మాణములో 50 శాతము విరాళము ఇచ్చిన వారికి, సంవత్సరంలో 60 రోజుల ఉచిత వసతి.

దాతలు తమ విరాళాలను డి.డి.లేదా నగదు రూపములో “కార్యనిర్వహణాధికారి, శ్రీకాళహస్తిశ్వరస్వామి వారి దేవస్థానము,

శ్రీకాళహస్తి “పేర ఏదైనా జాతీయ బ్యాంకు, శ్రీకాళహస్తి, చిత్తూరు జిల్లాలో చెల్లుబాటు అయ్యేటట్లు పంపగలరు.

చైర్మన్ & ధర్మకర్తల మండలి  
శ్రీకాళహస్తిశ్వరస్వామి వారి దేవస్థానము

ఫోన్: 08578 - 222240,  
221140

కార్యనిర్వహణాధికారి  
శ్రీకాళహస్తిశ్వరస్వామి వారి దేవస్థానము





మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLVOIA-404
పుస్తకం పేరు	కాకిలీ లగ్నం
తారీఖు	25/8/23
మొదటి అడ్డు	yes
వెనుక అడ్డు	yes
మొత్తం పేజీలు	37
పెద్ద సైజు పేజీలు	No
భాష పేజీలు	No
లేని పేజీలు	No
తయారు చేసినవరి	Nandini
పేజీలు విడదీసినవరి	Nandini
స్కాన్ చేసినవరి	Nandini
పరీక్ష చేసినవరి	pragathi
పేజీలు పరిశీలించినవరి	
లైబ్రరీకి చేసినవరి	
ప్యాకింగు చేసినవరి	
స్కాన్ చేయబడినవరి	
తప్పులు	No
పరిస్థితి	good